





San Frangisk t'Assisi

Li halla b'wirt

Lil uliedu

Il-harsien tal-Art Imqaddsa

Tal-Palestina



Il-Hmistax-il-Sena

OTTUBRU - DICEMBRU, 1969

Ghadd 4.

"Super Muros Tuos Jerusalem, Constitui Custodes"

LEHEN

L-ART IMQADDSA

QARI

LI JOHROĠ KULL TLIET XHUR
MILL-KUMMISSARJAT TAL-QABAR TA' KRISTU
F'MALTA

Mitbugh għand "Giov. Muscat & Co. Ltd." — Valletta.


LEHEN L-ART IMQADDSA

QARI

MAHRUG MILL-KUMMISSARJAT

TAL-QABAR TA' KRISTU

F'MALTA



IL-Hmistax-il-Sena OTTUBRU - DICEMBRU, 1969

Ghadd 4.

X'FIH DAN IL-GHADD

IL-VERB TLAHHAM..... U GHAMMAR FOSTNA (Id-Direzzjoni) 97

L-EWWEL TAQSIMA — DAWL

Sura Kbira Biblika — Mosè	98
L-Istilla tal-Fidda Misruqa f'Betlehem (P.A. Arco O.F.M.)	102
Betlehme fil-Jiem tal-Milied u tat-Tre Rè (P. Tonin)	106
Il-Mirkeb fi żmien il-Bibbja (P. Norbert Ellul Vincenti O.F.M.)	110
Il-Bir ta' Ġakobb jew tas-Samaritana (P. Mikiel Catania O.F.M.)	113

IT-TIENI TAQSIMA — IMHABBA

Karlu l-Kbir, Re tal-Franki u l-Art Imqaddsa (P.N.C.M.)	117
Ir-Rabta taż-Żwieg fost il-Musulmani	121
Pawlina tal-Markizi ta' Nikolay (P.N.M.)	124
Aħbarijiet ta' l-Art Imqaddsa	127
Mejtin	128

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Giezu, il-Belt.

U L-VERB TLAHHAM...

U GHAMMAR FOSTNA

F'dak iż-żmien tnieda digriet minn Cesri Awgustu biex tinkiteb id-dinja kollha. Din l-ewwel li saret meta kien Kirinus gvernatur tas-Sorija. U kienu jmorru kollha jinkitbu, kull wieħed f'beltu. Tela' Ġużeppi wkoll mill-Galilija, mill-belt ta' Nazaret, fil-Lhudija, fil-belt ta' David, li jismha Betlehem, billi hu kien mid-dar u mill-familja ta' David, biex jinkiteb ma' Marija, l-għarusa tiegħu, li kienet tqila. U meta kienu hemm għalqilha ż-żmien li teħles, u wildet l-ewwel tifel tagħha u fisqietu u medditu f'maxtura, għax ma kienx hemm wiswa' għalihom fil-Qhan (fil-lukanda). Kien hemm xi ragħajja f'dik in-naħa jgħaddu l-lejl fir-raba' u jħarsu l-imrieħel tagħhom. Dehrihom anġlu tal-Mulej, u sebħ il-Mulej idda madwarhom, u qabadhom biża' kbir. U qallhom l-anġlu: "La tibżgħux! għax, ara, sa nħabbrikom ferħ kbir, li jkun għall-poplu kollu. Tweldilkom il-lum fil-belt ta' David. Hellies, li hu l-Messija, il-Mulej. U dan ikun għalikom għelm: issibu tarbija mfiqija, mimduda f'maxtura". U dlonk ingħaqdet ma' l-anġlu kotra ta' qtajja' tas-sema jfaħħru 'l Alla u jgħannu: "Sebħ 'l Alla tas-smewwiet, u sliem fuq l-art lill-bnedmin ta' rieda tajba!"

Malli telqu l-anġli minn ħdejhom lejn is-sema, ir-ragħajja bdew iġhidu lil xulxin: "Ha mmorru sa Betlehem u naraw dil-ħaġa li ġrat u li l-Mulej għarrafna". U marru jgħaġġlu, u sabu lil Marija u lil Ġużeppi u t-tarbija mimduda fil-maxtura. Malli raw, ħabbru dak li kienu qalulhom fuq dik it-tarbija. U dawk kollha li semgħu baqqgħu mistagħġbin b'dak li qalulhom ir-ragħajja. U Marija kienet iżżomm dan kollu f'moħħha u taħseb fuqu f'qalbha. U reġgħu ir-ragħajja lura jsebbħu u jfaħħru 'l Alla għal kull ma semgħu u raw, bħalma qalulhom.

(San Luqa: II, 1-20).

ID-DIREZZJONI.

SURA KBIRA BIBLIKA

MOSE'!

L-ghajnejn li raw!...

Fi żmien qasir hafna, il-lhud, ulied Izraeli, li kienu jghammru fl-art ta' Gessen, milqughin b'ghogba minn dawk ta' l-Egittu u mlaqqghin minn habtiet ta' siwi ghalihom, kienu kibru hekk fil-ghadd. li kienu bdew ihassbu lill-mexxejja ta' dak il-pajjiż kburi. Kollox kien jaghti x'wiehed jahseb, li mhux boghod dak il-jum li fih ulied Izrael ikunu ta' theddida ghalihom, jew ukoll li jaslu jiehdu taht idejhom il-hakma ta' dik l-art li fiha kienu gew milqughin b'ghogba u li hemm kienu jghixu mharsin bhala biss ghorba, anzi, 'l hawn u 'l hemm, kultant kienet tinhass xi caqlieqa jew xi theddida li turi li t-tigrif kien hekk fil-qrib li kien jinhtieg li l-Mexxejja kellhom dikment jilqghulu; kien jinhtieg, bla dewmien, indhil mill-oghla kbarat tal-pajjiż li jiflu sewwa u jqisu l-ghana u l-gid ta' dawk l-imkejjen u jfasslu mod ta' kejl u ta' qies għall-ekonomija soċjali. U dan, tabilhaqq, inhaseb biex jitwettaq bla dewmien:— l-ewwelnett, gie mniedi bhala amar ta' tghakkis għal xoghol iebes, bhal ma hu bini ta' bliet u rhula u xoghol tal-biedja; it-tieninett, bhala ligi ta' qerda għall-poplu lhudi, billi ngħata amar iebes lin-nisa qwiebel lhud li għandhom joqtlu lis-subien kollha li jitwieldu min-nisa kollha lhud minnhom mmegħjunin fil-hlas tagħhom. Misjubin iżda, mhux biżżejjed utieqi għal għan mifhum mill-Mexxejja tal-Egittu, giet immedija ligi ohra aktar kiefra u

ta' qerda:— lil kull egizzjan giet moghtija setgha li jgharraq fl-ilma tax-xmara Nil kull tifel li jkun twieled minn mara lhudija fl-art ta' l-Egittu.

Hi haġa minn ewl id-dinja: fit-tfixkil, fit-tghakkis, u fil-jasar il-bniedem u l-poplu jibdedw jidhlu fihom infusom. Jibda jifli qagħdatu, ifittex l-ghaliexijiet ta' jasartu; jibda jqis u jistharreġ qawwietu, u jfittex jingħaqad ma' ohrajn bhala u jagħmel biex ifittex il-helsien tal-jasar tiegħu. U hekk kellu jigri, u gara mill-poplu lhudi fl-Egittu. Ma kienx jista' jkun li l-poplu lhudi, mahtur minn Alla biex jaqdi missjoni kbira joqghod u jibqa' mjassar imghakkes taht l-ghedewwa tiegħu. Il-jasar, it-tghakkis u n-niket li garrab taht il-hakkiema tiegħu qanqlu fih ix-xenqa tal-fidwa, u l-ghodda mhaddma għall-qerda tagħhom switilhom bhala haġa għdida għall-akbar ġejjieni tagħhom ta' gieħ u ta' glorja.

Hi haġa wkoll vera u biżżejjed magħrufa: ix-xmajjar bil-kotra ta' l-ilmijiet girja tagħhom sa minn dejjem, u llum ukoll, għenu b'mod l-aktar qawwi għas-siwi ta' grajjiet kbar u storiki li fihom jew minnhom twetqu; huma dejjem issieħbu b'qawwiethom kollha għal kobor ta' dawk il-ġnus li hatru qagħdithom ma' tul il-mixi ta' ilmijethom: Hekk gara ma' tul ix-xtajta tal-Kange fl-Indja, ma' tul it-Tigri fl-Asja, ma' tul l-Ew-

frati fit-Turkija, it-Tevere fl-Italja u n-Nil fl-Egittu. U hekk ukoll ma setax jonqos li jġgri għall-poplu ta' Izraeli ma' tul in-Nil, li miegħu, ma' tul in-Nil kien rabat il-gejjieni tiegħu ta' wlied Ġakobb, waqt li hekk kab-barhom fil-ġhadd u fil-qawwa li waslu jkunu ta' theddida għall-hakma ta' l-Egittu. U jewwilla, mhux l-istess sultan Faragħuni kien, li qiegħed ix-xmara Nil taħt il-harsien ta' Osiride, alla ta' l-Egittu, b'dik is-setgħa li jilqa' fi hdan ilmijietu lil dak, li hu nnifsu jkun għaraf u ra b'għajnejh stess l-ghegubijiet li jkun wettaq u temm għall-helsien ta' ġensu maħqur u mjassar? In-Nil, tibzax, bil-moħbiet u bil-liwiet tiegħu, jagħraf iħares bil-kif il-kannezz maħdum mill-qasab tal-bamboo, mitbuq tajjeb minn ġewwa u miksi bil-qatran u li ġo fih tarbija ta' tliet xhur, kif għalqitu u fdatu fuq dak l-ilma tiegħu Ġakobetta, u hu, in-Nil, iva, jħarsu b'għoġba sakemm jerga' jroddu lill-art u, bl-indhil ta' ħniena mill-istess principessa, bint Faragħuni, jiġi afdat sakemm jikber, f'idejn il-makakka, imma wisq għaq-lijja ommu Ġakobetta: — **"Hu din it-tarbija, reddagħha bil-halib ta' sidrek għalija: Jiena nħallsek tajjeb"**. — Anzi, il-principessa bint Faragħuni tiehdu bhala binha u ttieh isem li jibqagħlu kbir fost il-kbar ta' l-Istorja tad-dinja: **"Ġbartu mill-ilma, mela jissemma MOSE'!**, jiġifieri **"mehlus mill-għarqa"**.

Mill-qari tal-hajja tal-Ħellies tal-poplu t'Alla, kif inhi miktuba fil-kotba tal-Ħruġ u tal-Levitku, wiehed għandu jistagħġeb u maħkum donnu mill-ħidma bla qies mitmuma minn bniedem, li kien qisu mormi sa mill-bidu ta' ħajtu, mitluq qalb l-ilmijiet tan-Nil sabiex jegħreq, donnu kien jidher li kellu jkun bniedem ta' ftit jew xejn ħila, ta' ftit jew xejn ġieħ,

wisq inqas minn dawk il-hafna lhud oħra pajzani tiegħu kkundannati għal xogħol baxx u iebes f'dak il-bini tal-ġhaġeb li kellu jfakkar għal dejjem il-ġieħ għoli tas-Slaten ta' l-Egittu.

L-opra ta' kobor u mill-aktar tal-ġhaġeb imwettqa mil-Legislatur tal-poplu lhudi hi d-dokument l-aktar ta' ġieħ u li juri, b'xhieda mill-aktar ta' reqqa, it-tqanqil ta' ruħu bla sabar, iċ-ċaqlieg ta' ġismu bla ebda serħan u l-hsus ġewwenija ta' kburitu naz-zjonalist iżraelita aħrax, li minnu ntwiret dak l-għatx ta' haqq u ta' ġustizzja, għalkemm imrobbi u mħarreg fil-Qorti tal-principessa bint Faragħuni. Huwa, Mosè, bil-maqlub ta' oħrajn bħalu, imħarrġin fil-Qorti tas-sultan, għonja u ta' dehen u ħila, għalihom biżżejjed li jgħixu qalb il-ġid, il-ġieħ u l-intrigi tal-Qorti, hu, Mosè, iħoss li għandu jkun, u hu tabilhaqq id-difensur u l-harsien tal-imsejkna mgħakksin u maħqurin: **"Min qegħdek bhala mħallef u sultan tagħna? Trid jewwilla toqtolni bhalmal-bieraħ qtilt lil dak l-egizzjan?"** Hekk qallu wiehed Izraelita, waqt li huwa kien daħal biex iraqquad ġliedafost żewġ lhud. Mosè kien tweled għalhekk; għal dan kien iddestinat; u dan tassew kellu jaqdi. U fuq l-għolja tal-Horeb jieħu 'l hekk imsejha **"investitura: "Mosè, Mosè". — "Hawn jien"**. — **"La tersaqx 'il quddiem sa hawn: inza l-qorq minn saqajk, għax l-imkien fejn inti hu art qaddisa . . . Rajt in-niket tal-poplu tiegħi fl-Egittu; smajt l-għajjat tiegħu għax-xogħol iebes li qed iġarrab . . . u ġejt biex nehilsu minn taħt il-madmad tal-Egizzjani, u niehdu minn dik l-art f'art oħra tajba u kbira, f'art li fiha hemm kotra ta' halib u għasel, fil-pajjiżi tal-Kananej tal-Hetej, tal-Amorrej, tal-Ferezej, tal-Hevej, u tal-Jebusej. It-tnehid ta' wlied Izrael wasal sa**

f'widnejja u rajt kif hu mnikket taht l-Egizzjani. Ejja, immela, ha nibghatek ghand Faraghuni, biex tehes il-poplu tieghi, ulied Izraeli, mill-Egittu''. U Mosè, ghalkemm itemtem, jilqa' fuq qalbu din il-gholja u tqila missjoni u jmessi l-poplu tieghu, qalb hafna tfixkil sa truf dik l-art li tkun tieghu, ghal kollox tieghu! U sewwasew, il-wetqa ta' din l-gholja u tqila missjoni li tikxef u turi b'dija **S-SURA WAHDANIJA** fl-Istorja ta' dan ir-Raghaj serju tad-dezert mikwi tas-Sinaj; u li tibqa' tfakkar ghal ma' tul iż-żminijiet kollha dawk l-ghemejjel tieghu ta' gieħ u ta' glorja ta' bla tmiem, wisq aktar minn dawk ta' Ċesri, ta' Napuljun, ta' Soloni u Gustinjani.

Mosè hu l-bniedem **tal-ghēgubijiet**, ghax bil-pjagi tal-ghaġeb li hedded u ghakkes lil Faraghuni, dan hallieh johroġ il-poplu tieghu mill-Egittu; hu **l-mexxej** ghaqli u ta' ħila, li quddiem il-ġġajti minnu mmexxija nfetah imnixxef mill-ilmietu l-Baħar l-Aħmar; hu **t-tawmaturgu**, li bit-talba setghana tieghu l-art tal-barr zegħdet bis-summien u bil-manna, u l-blata samma tal-Horeb nixxiet ilma bnin u mill-iżjed utieq; hu **l-Kap Dehni**, li gieħ

rebħa fuq l-Amaleċiti, fuq is-sultan Arad, fuq l-Amorrej u fuq il-Madjaniti; hu **l-legislatur** ta' wiċċu jiddi b'zewġ raġġi divini li għamlu ragħaj u mexxej ta' mgieba qalila u ghakkies dehni tan-nuqqasijiet tal-poplu t'Alla. Hu **s-Sura l-aktar kbira** tar-Rabta l-Qadima! L-ebda haġa fid-dinja ma għandha ħila turina sewwa l-kobor u l-ghana tad-doni tar-ruħ ta' Mosè! Ħarsu daqsxejn, lejn Mosè mnaqqax fl-irħam mill-kbir Mikelanglu, u taslu forsi xi ftit ikollkom ħjiel ta' l-gholja majestà tieghu, tal-felhana u ġgantija surtu u, aktarx ukoll, tal-ħila tieghu dehnija fuq dik ta' kull bniedem ieħor!

Tnejn huma l-ġrajja sisien li l-aktar jolqtu fil-ħajja ta' Mosè, personifikazzjoni tal-poplu lhudi, u t-tnejn, ghax tghid?, huma marbutin ma' zewġ xmajjar sagri. L-ewwel waħda hi **x-XMARA NIL**, li laqghatu ta' tliet xhur fuq ilmietha u li tagħtu dik li "stamina" biex 'il quddiem ikun jista' jilqa' dawk it-tbatijiet, tghakkis u tfixkil li kellu jkollu mir-rieda, xejn shieħa ta' Faraghuni u, l-iżjed imbagħad, minn dik ir-ras iebsa u insolenti ta' l-istess poplu tieghu u li huwa stess kontra qalbu kellu jghanni:

“Sabu f'art barrija,
f'imkien ta' biża' u ta' ħemda;
mexxieħ u għallmu,
ħarsu bhala pupilla ta' ġħajnejħ.
Bħal ajkla li tghallem jittajru l-uliedha ż-żġħar.

u hu ġħola fuqhom
firex ġwenħajħ Javeħ, ġħolla l-Izraeli,
u refġħu fuq spallejħ.
Javeħ waħdu kien il-Mexxej tieghu,
ebda alla ieħor barrani ma kien mieġħu.

Qiegħed lill-Iżraeli f'art għanja,
 biex jiekol mill-frottijiet tar-raba',
 iduq l-għasel li jsir fl-gholjiet,
 u ż-żejt li jnixxi mill-ħaġra iebsa,
 butir li jagħtu l-bhejjem, u l-ħalib mill-imrieħel,
 il-grass tal-ħrief u tal-imnaten ta' Basan,
 u jixrob l-aktar demm ġenwin jingħasar mill-għeneb.

Iżda, il-maħbub (poplu) simen, u ta bis-sieq:
 imħaxxen, imsemmen, għani f'surtu u f'saħħtu,
 telaq 'l Alla, tiegħu ħallieq,
 infired mn'Alla, saħħa tiegħu."

It-tieni waħda hi x-xmara ĠUR-DAN, li bil-mixi milwi 'l ħayn u 'l hemm tiegħu, jferrhu fi xjuħitu, meta ġa għandu 120 sena. "Mill-witja ta' Moab, Mosè tela' fuq l-gholja Nebo, sal-quċcata ta' Fasga, li hi kontra Ġeriko", ftit 'il fuq it-tarf xerqi tal-Baħar il-Mejjet, mnejn dlonk tidher in-naha tal-witja għolja tat-Transġurdanja; minn hemm Mosè jitta' daqqa t'għajn 'l isfel fil-wied ta' taħtu u, minn bejn il-qċaċet għoljin tal-iġbla tal-Palestina, jilmah, jara u jitpaxxa b'xejra mistika bid-dehra, qisha tal-ġenna, li hi l-ART IM-WEGĤDA! Il-qalb tiegħu, Mosè, xih ta' 120 sena, għalkemm għadha taħraq bl-akbar zelu għal ġieħ Javeħ u għal ġid tal-poplu tiegħu, għad-dehra ta' l-Art Imwegħda, ma felhitx iż-zomm bit-taħbit; waqqfet mit-taħbit tagħha, u minn hemm ittaġret tistrieħ

fil-ħdan t'Abraham. "Il-Mulej ħallieħ jara l-art kollha ta' Galaad, sa Dan, Neftali kollha, l-art ta' Efrajm, u ta' Manassi, u l-art kollha ta' Ġuda sal-baħar, il-pajjiżi tan-nofs u l-firxa kollha tan-naħa ta' Ġerku, li hi l-belt im-sejħa tal-Palm, sa Segor" . . . "Din hi l-Art, li għamiltha b'ħalfa lil Abram, Iżakk u Ġakobb, u għidt: "Nagħtikom għall-uliedkom. — Ara, inti rajtha b'għajnejk, imma le tidħol fiha".

Il-holma ta' Mosè hi mitmuma, għajnejħ raw tajjeb il-ġid mixtieq ma kellux igawdieħ; imma dawł divin misterjuż jiddi quddiem għajnejħ ta' profeta jibqa' għal dejjem iżommu jitpaxxa sa dak il-hin li minn din l-Art Imbierka, il-Ĥajja, il-Verità u t-Triq tiġi tieħdu magħha minn qabru "fil-Wied tal-pajjiż ta' Moab li hu kontra l-Foġor".

ĠIHA U LEHJITU

Wieħed li kellu lehjitu ħafifa ħafna ltaqa', darba waħda, ma' Ġiha u biex jgħaddiħ biż-żmien qallu: "Mgħallem Ġiha mnejn mort ġibtha dik il-leħja mimlija mimlija? Mnejn, ja xih, iva, mort ġibtha dik il-qabda xagħar li għamlitek qisek barbaġanni?"

"Għalqa tajba tagħti frott tajjeb b'kotra kbira", wieġeb Ġiha, "imma għalqa ħażina tniġbet kemm kemm u rari għammiela!"

L-ISTILLA TAL-FIDDA MISRUQA F'BETLEHEM FL-1847

U LI SWIET TA' PRETEST GHALL-GWERRA TAL-KRIMEA

Fil-bażilka tat-Twelid hemm wiehed mill-aktar tifikiriet qaddisa tad-dinja: l-Imkien eżatt fejn twieled il-Feddej Ġesù, magħluq, bhala haġra mill-aktar li tiswa, fl-għar li jiġi sewwawew dak taht il-presbiterju tagħha.

Minn tliet ibwieb tista' tgħaddi għall-Għar Imqaddes; minn tnejn li jagħtu għall-presbiterju; mit-tielet, li hu minn taht l-art, jinfed għall-għerien jew kappelli ta' S. Gużepp u ta' l-Innoċenti. Dan it-tielet wiehed kien ġie miftuh, fis-seklu XV, mill-Patrijiet Frangiskani, li kienu xtaqu jkollhom mogħdija u dhul dirett li jagħti mill-Kunvent tagħhom għall-Għar tat-Twelid.

Fil-Għar hemm żewġ imkejjen mifrudin: l-Imkien fejn twieled il-Bambin Ġesù u l-maxtura tal-ġebel, miksija bl-irham, fejn Marija meddet lill-Binaha, u li quddiemu hemm altar li jfakkar l-adorazzjoni tas-Slaten Maġi.

F'dak l-Għar Imqaddes dak li l-aktar jolqot l-għajnejn taż-żawwaj devot hi l-istilla kbira mqegħda sewwawew fejn twieled Ġesù. Hi stilla tal-fidda, imsammra mal-qiegh ta' l-art fl-irham, ta' qies ta' 56 centimetru, b'kitba **bl-ilsien latin**, u li tgħid: "**Hic de Virgine Maria Jesus Christus natus est — 1717**" ("Hawn, mix-Xbejba Marija twieled Kristu Ġesù — 1717"). L-istilla li hemm il-lum qegħda fl-istess imkien li kienu oħrajn ta' qabilha u li kienu bhala minn żmien is-Salibijin 'il quddiem

Żgur, it-tieba u l-imħabba tal-Insara ma setgħux juru aħjar l-Imkien fejn twieled Ġesù iżjed minn stilla prezzjuża. Mhux jewwilla l-istess Ġesù

kien imgharraf qabel ma twieled bi stilla li timbet minn Ġakobb? U mhux stilla wkoll mexxiet lill-Maġi mill-bogħod tax-Xerq għal fuq in-nieqa li fiha twieled? U hekk kien jixraq l-istilla wkoll tibqa' tfakkar u turi l-Imkien fejn twieled Ġesù.

L-aħhar żewġ stilel, dik ta' 1717 u dik li hemm il-lum, ma' tul iż-żminijiet, fittxew jew dejjem jinqadew bihom il-Griegi Ortodossi biex jaslu jtajru kull għelm bil-latin mis-Santwarji Qaddisa ta' l-Art Imqaddsa. Għalhekk b'din il-kitba tagħna hawnhekk uifhmu li nagħtu il-ġrajjet li minnhom għaddiet din l-aħhar stilla, u b'hekk, fl-istess hin, inpaxxu x-xewqa ta' dawk il-qarrejja tagħna li mhux darba u tnejn staqsewna fuq din il-bieċa storja ta' l-istilla bil-kitba latina fejn twieled il-Feddej tagħna divin.

* * *

L-**Istilla** li naraw il-lum fuq dak il-Imkien Imqaddes iġġib id-data 1717, li ma taqbilx mad-data ta' meta kienet giet maħduma: din kienet giet maħduma u mqegħda hemm fl-1853; imma tqegħdet hemm — xbieha fidili — minnflok dik ta' 1717, li kienet insterqet minn lokha fl-1847.

Dawk li serquha kienu l-Griegi Ortodossi, Xizmatiċi. U din hi haġa żgħira li tidher mill-ewwel: dawn fl-1757 kienu wettqu hafna minn dan is-sura ta' serq bit-tkeċċija tal-Patrijiet Frangiskani mill-Qabar tal-Madonna mill-proprietà eskusiva tal-Qabar ta' Kristu u tal-Għar tat-Twelid. Ighidu t-Taljani: "L'appetito vien mangiando"; u hekk gara hawn. Dażgur! Ma kinetx haġa sabiha għali-

hom, anzi kienet haġa ta' għajb li tara fuq il-lok tat-Twelid ta' Kristu "Stilla b'kitba latina" mqegħda hemm mill-Patrijiet Frangiskani fl-1717 f'dak l-Imkien Imqaddes li hu proprjetà esklusiva tagħhom.

Qatgħuha, għalhekk, li bid-dnewwa għandhom itajru għal dejjem dik il-kitba li turi biċ-ċar il-proprjetà latina. U għal dan taw is-salt kemm-il darba: fl-1842 u, mill-ġdid, fl-1845, qalghu minnha xi msiemer tal-fidda li bihom kienet imwahnha ma' l-art, imbagħad fl-aħharnett, fil-31 ta' Ottubru ta' l-1847, ġew misruqa u msiemer u stilla wkoll. Ma' dawn insterqu wkoll hwejjeg oħra hafna għeziež u ta' kbir siwi, bħal ma huma ż-żewġ kwadri tal-Murrillu, li kienu żina tal-Għar Imqaddes, li haduhom fil-monasterju ta' San Saba, li hu fid-deżert ta' Ġuda, 15-il kilometru bogħod minn Ġerusalem. Ta' dan, fost l-oħrajn, għandna xhieda l-P. Cassini minn Pernaldu, li f'dak iż-żmien kien f'Ġerusalem, u dan iġħid: "**Kien fil-għaxija tal-31 ta' Ottubru, fil-Vġili tal-Qaddisin kollha, li . . . (il-Griegi) inqadew b'dik l-okkażjoni biex ineħhu dik l-Istilla . . . , haduha bħala trijoni fil-monasterju ta' San Saba**". U din ix-xhieda għet imseddqa mill-ġurnalista l-hudi T.F. Meysels, ftit qabel l-1949, waqt iżjara li hu nnihsu kien għamel f'dak il-monasterju, qal: "**Rajt b'għajnejja dik l-Istilla mkebbha fil-karti**".

* * *

Hu x'inhu, is-serq ta' dik l-Istilla qajjem plejtu kbir u ndaħlu fih monaki, patrijiet, nies diplomatki u l-awtoritajiet tat-Torok. **Il-Griegi — li** huma nfushom li serqu l-Istilla — ġiebu ruħhom kif drawwiethom: riedu jidhru bħala vittima. Marru għand il-Gvernatur ta' Ġerusalem, Mustafà Zarif, u xlew lil-Latini bis-serq ta' l-Istilla "tagħhom!" Kitbu wkoll

ittra li biha talbu lill-Konslu Ġenerali tar-Russja f'Bejrut, sabieħ jieħu hsiebhom hu u jħarishom.

L-Irħieb Frangiskani, mgħejjunin biss mill-Konslu Franciż ta' Ġerusalem u mill-Ambaxxatur Franciż ukoll f'Kostantinopli, talbu biss li "minnflok l-Istilla l-misruqa, issir u titqiegħed oħra ta' l-istess kobar, ta' l-istess qies u bl-istess kitba latina". Din it-talba tal-Frangiskani, ġiet mil-qugħa mill-Awtoritajiet tat-Turkija, meta dawn raw li għalxejn ma sewa it-ftitxijiet biex jinsabu l-hatjin tas-serq ta' l-Istilla. Għalhekk, fis-sena 1852, is-sultan Abd El-Magid amar b'kitba: "**Li tingħamel kopja eżatta ta' l-Istilla misruqa u tkun imqegħda minnflok l-oħra**".

F'Kostantinopli, biex jidher uffċjalment għall-Kustodja ta' l-Art Imqaddsa quddiem is-"Sublime Porta" kien hemm il-Patri Ġużeppi Llauro, u dan ġie mqabbad biex jagħmel li "**tinħadem Stilla fuq l-istess mudell ta' dik li kienet insterqet**". Ix-xogħol ġie maħdum mis-Sur Gakbu Anderlich, u l-piż tal-fidda hu ta' 496 drakma: swiet b'kollox 3,300 pjastra torka. Il-prezz shieħ ġie mħallas mill-Kustodja ta' l-Art Imqaddsa, madankollu, is-sultan ried iqis u juri li din l-Istilla l-Ġdida hi bħala rigal mogħti minnu: "**Tifkira solenni min-naħa tagħna lin-nazzjon nisranija**".

* * *

U fl-aħharnett wasal il-hin li l-Istilla l-ġdida titqiegħed f'dak l-istess imkien fejn kienet dik il-misruqa fl-1847. U hawn l-aħjar haġa tkun li nħallu lill-Kronista tal-Kunvent ta' Betlehem iġħidilna hu kif tassew kienu ġraw il-hwejjeg. Dan iġħid hekk:

"Fit-22 ta' Diċembru 1852, għal habta tas-sagħtejn fuq nofs inhar, waslu f'Betlehem il-Paxà ta' Ġerusalem, il-Kummissarju Alif Bey, minn-

flok is-Sultan ta' Kostantinopli, il-Kadi, ma' oħrajn tad-Divan ta' Ġerusalem u, f'it wara, il-Konslu Franciż Paul-Emile Botta, ma' personal tal-Kanċillerija tiegħu. Dawn, wara li ħadu l-kafè u xorb u helu fis-salun tal-kunvent franġiskan, ilkoll flimkien telqu għall-Għar tat-Twelid; u hemm, bil-qiegħda fuq id-divan imhejji qabel mill-Franġiskani b'amar tiegħu stess, il-Paxà ta' Ġerusalem amar li jissej-ħu wkoll il-Griegi, li dawn imma ma ġewx u nagħalqu fil-Kunvent tagħhom. L-Armeni wkoll, wara li qiemu u mxew bix-xama' mixgħula f'idej-hom lil Paxà u lis-Sinjuri l-oħra sas-Santwarju, reġġu lura u ma dehrux iżjed. Wara li ġraw dawn il-ħwejjeġ, il-Paxà fetah sorra ssiġillata, li ġo fiha kien hemm l-Istilla li kien ġaġġal tintagħmel il-Kummissarju tagħna f'Kostantinopli, P. Gużep Llaurodo, li qamet aktar minn 3,000 piastra, jew 150 "columnados" (flus spanjoli). Il-Paxà kien ġieb miegħu minn Ġerusalem il-haddiem id-deheb, raġel kat-tolku latin, imma mingħajr ma kien qallu għalfejn ġiebu, u għalhekk, dan ma ġiebx miegħu l-ghodda meh-tieġa għal dak ix-xoġhol. B'hekk l-Istilla ġiet imsammra b'imsiemer tal-hadid — b'rashom irbattuta b'er-batax-il munita tal-fidda — u b'imsiemer tal-fidda zġħar li kellu dak il-had-diem il-fidda, ġew imsammra wkoll l-imriezaq (ir-raġġi) tagħha. Meh-lusa dil-ħaġa, wara li ħadu kafè, helu u xorb iehor, telqu lura lejn Ġerusalem, mingħajr ma hallew la ebda firman jew xhieda legali tal-ħaġa".

Hu x'inhu, wara hekk taħbit, tha-sib, tfixkil u għoti ta' flus biex titqan-qal tagħmel dmirha l-ġustizzja tal-gvern tat-Turkija, l-Irħieb Franġis-kani, Missjunarji ta' l-Art Imqaddsa, qalghu dak li xtaqu. B'daqshekk iżda, taħsbux li qatgħu qalbhom il-

Griegi Ortodossi! Mela x'inhu! Kien jidhrilhom għajb kbir għalihom iħallu oġġett b'kitba bħal dik li juri hekk biċ-ċar il-jeddijiet tal-latini fuq l-Imkien tat-Twelid ta' Ġesù, u li jfakkar bla heda dik is-serqa minnhom mitmuma fl-1757!

Għalhekk huma, il-Griegi, fl-4 ta' Jannar 1864 reġġu taw salt iehor biex itajru l-Istilla minn dak l-imkien u għaldaqsxejn ma waslux għal ħsieb tagħhom, hekk li kellu jindaħal il-Paxà ta' Ġerusalem biex iqiegħed il-ħaġa f'lokha u jġaġġal titwawhal mill-ġdid l-Istilla ma' l-art. Hames snin wara, bil-lejl fid-19 ta' Mejju 1869, tliet irġiel imħallsin mill-Griegi, għal f'it ma waslux fil-ħsieb tagħhom, li kieku ma kienx Reliġjuż Franġiskan li, imħasseb minn xi taħbit mhux tas-soltu ġej mill-Għar tat-Twelid, u dlonk ta l-allarm: dawk it-tliet irġiel kienu ġa qalghu żewġ raġġi tal-Istilla. Fl-istess sena, fit-2 ta' Novembru, 20 ruh daħlu fis-Santwarju u ħalfu li jtajru l-Istilla, iżda sabu l-ghassiesa, li żammewhom. Fl-14 ta' Ġunju 1908, wiehed żawwari russu, tajjar mill-Istilla żewġt insiemer, u xi sena wara xi msiemer ukoll ġew imtajra u mis-ruqa. Biss fis-snin 1949 u 1950, wara ħafna taħbit u talb tal-Patrijiet Fran-ġiskani, l-Awtoritajiet tal-Ġurdanja ssodaw l-imsiemer u ziedu dawk li kienu ġew neqsin, waqt li kienu hemm il-Gvernatur ta' Betlehem, ufficjali oħra tal-Gvern ta' Amman, u wkoll rappreżentanti tal-Komunitajiet tal-Latini, tal-Griegi u tal-Armeni.

* * *

! Mhux darba u tnejn intqal u nkiteb li "l-ghibien ta' l-Istilla fl-1847" kien DAK li minħabba fih saret il-gwerra tal-Krimea; iżda, jkun aħjar li wiehed iġhid, **dak biss kien okkażjoni jew pretest biex imbdiet il-gwerra.**

Ir-Russja, li sa minn 30 sena qabel,

kienet tfitte li tikseb indhil fl-Imperu Tork, fl-affari tas-serq ta' l-Istilla rat **Okkażjoni floka** biex tista' twettaq il-holma tagħha: "li tikseb li jkollha **l-harsien (protettor) fuq it-12-il miljun "Ortodossi" mxerrdin ma' l-Imperu Tork**". Għal dan ir-Russja għamlet minn kollox u rasset kemm setgħet lis-"Sublimi Porta" sabiex is-Santwarji Imqaddsa misruqin lil-Latini Kattoliki fl-1757 jibqghu f'idejn il-Griegi ortodossi jew xizmatiki; anzi rat kif għamlet biex ixxejjen ix-xoghlijiet tal-Kummissjoni li kienet tistudja l-punt ġuridiku tal-kwistjoni tal-Imkejjen Imqaddsa: kummissjoni, li mill-istudji li kienet ga għamlet, kienet dehret ga favur il-Patrijiet Misjunarji Frangiskani.

Fl-1852, ir-Russja qalgħet mingħand is-Sultan "firman" li jwettaq is-serqa Griega ta' bla misthija ta' l-1757, waqt li nzamm fis-sahha tiegħu dak l-ingust "**status quo**", li għadu jsehh sal-lum. Mhux xebghan b'dan kollu iż-Zar, fi Frar tal-1853, baġat għand is-Sultan ambaxxata mill-aqwa, immexxija mill-Pincep Menschikoff, biex titlob lis-Sultan, fuq kollox, "**l-għarfien tal-jedd tal-harsien ta' l-ortodossi kollha fl-Imperu Tork**". Is-Sultan, mgħejjun minn Franza u mill-Ingilterra, ċaħad għal kollox it-talba tar-Russja u, fit-22 ta' Mejju, Menschikoff halla Kostantinopli, wara li kiser ir-relazzjonijiet diplomatiki mat-Turkija.

Il-ġrajjet, imbagħad, imxew b'għaġla kbira: fit-3 ta' Lulju r-Russja

dahlet fil-prinċipati tal-Moldavja u l-Valakja; u fis-16 ta' Novembru li skwadra torka giet imxejna fil-Bahar l-Iswed; f'Jannar tal-1854, indaflu Franza u l-Ingilterra bl-iġfna tagħhom ighinu lit-Turkija, u l-gwerra hadet qaghditha fil-Krimea. Ukoll li stat tal-Pjemonti ha sehem fil-gwerra jgħin lit-Turkija. Sentejn wara, ir-Russja tat ruhha b'mirbuħa, u fil-Kungress ta' Pariġi, bit-trattat tat-30 ta' Marzu 1856, saret il-paċi.

* * *

Hu ta' min jifhem: dak il-Kungress ta' Pariġi seta' jiswa ta' vera okkażjoni f'waqta biex tinħall dik l-antika, hekk imsejha "**KWISTJONI TAL-IMKEJJEN jew SANTWARJI IMQADDDSA**", billi jintradda lill-Kattoliki **dawk il-jeddijiet**, li l-Kattoliki kellhom qabel is-sena 1757. Izda l-potenzi tal-Punent (oċċidentali) jew m'għarfux, jew ma riedux jinqdew bir-rebħa li kellhom fuq ir-Russi biex jiksbu dak kollu li kien, skond il-haqq, mixtieq u mehtieg u b'hekk biss hasbu għal dak li huwa politku, waqt li ftit u xejn hasbu f'dak li hu ta' interess religjuż.

Minn dik it-telqa tal-potenzi tal-Punent fil-kwistjonijiet religjużi, li ġrat f'dik l-okkażjoni hekk flokha, jew li ftit jew xejn taw każ tagħha, hi ġejja l-iktar il-qagħda kerha u mfixkla, li biha llum il-Kustodja ta' l-Art Imqaddsa taħkem u tmexxi l-ewlenin Santwarji tal-Palestina.

P.A. ARCE, O.F.M.

BETLEHEM

FIL-JIEM TAL-MILIED U TAT-TRE RE'

Fil-jiem ferrieħa tal-Milied u tat-Tre Rē, moħħua, irid jew ma jridx, jittajjar f'dak l-imkien li fih twieled Ġesù. Jinstama' fuq kull xufftejn l-isem ta' Betlehem, li hu l-istess "ferħ



Ilbies ta' mara Betlemita.

u bārka", kif ifisser l-istess isem "dar il-hobz", u kif fi żmien il-qedem kienet tisseejjah "Efrata": art miżghuda bil-frott" — u tassew, hemm kellu jimbet il-frott imbierek mill-Madonna.

L-isem ta' Betlehem niltaqghu mie-

ghu ta' sikwit fil-Kotba Mqaddsa, billi hemm kienet mietet Rakela, u għax minn hemm kienu ħargu l-kbar persunaġġi, fosthom Ġonata, Noemi, kunjata ta' Ruth u David; San Ġużepp ukoll, għalkemm kien joqghod f'Nazaret, kien minn Betlehem, mill-gidd ta' David.

Iżda l-oghla gieħ ta' Betlehem, li jisboq kull gieħ iehor, hu dak li Betlehem hi l-Pajjiż ta' Ġesù, imwieled hemm fi stalla tqajra, jew f' "Khan", kif isejhulha n-nies ta' hemm, u li hu aktarx dak l-imkien fejn 600 sena qabel kien sewwa biex jilqa' fih il-merħla ta' Kanaan, miġjub ħafna minn Salamun, għax missieru Barzēlaj kien għen lil David fir-rewwixta mqanqla minn ibnu Assalonne.

Il-Għar fejn twieled il-Feddej hu mhaffer fi blat ta' ġebła ħelwa. Fil-bidu aktar kbira u wasa', jew aħjar, kellha fuq ġewwa ħafna għerien żgħar oħra u jidher li d-dhul għaliġa kien mal-livell tat-triq. Dan l-Imkien l-aktar għażiż mill-bqija ta' l-art, kif iġhid l-gharef San Glormu, kien dikment l-iżjed meqjum mill-Insara hekk, li l-Imperatur Ruman Adrijanu (136) bl-għan li jeqred kull tifkira ta' Ġesù Kristu, sawwar hemmhekk buskett bl-isem ta' Adone, alla falz, ħabib mogħgub mill-moqżieħa Veneri. Imma, din il-profanazzjoni ta' Adrijanu ma damitx wisq, għax l-Imperatriċi Sant'Elena, fis-sena 325, marret fil-Palestina, qerset darba għal dejjem dak il-masġar bl-istatwa ta' Adone, u bniet fuq il-Għar tat-Twelid Bażilka mill-aqwa, li mbagħad ġiet aktar imżejna b'sengħa kbira minn binha, l-Imperatur Kostantinu, u li għadha

hemm sal-lum.

Fil-bini tal-Bażilka, l-Ghar tat-Twelid gie mibdul fi kripta u, is-saqaf kellu jiġi mirfud bil-bini ta' arkata minn ġewwa.

Għall-Ghar tat-Twelid tista' tinzel minn żewġ torgien: minn wiehed li fih 16-il targa, u mill-iehor li fih 13. L-Ghar minnu nnifsu hu daqsxejn dalmi, u jiehu d-dawl minn 50 lampa, li minnhom 19 huma ta' l-Irħieb Frangiskani. L-ghamla tal-Ghar hi qisha b'erba' irkejjien, f'tul ta' 12, 30-il metru, u 3, 15 fil-wasa'. L-art hi miksija bl-irham abjad. **Hawn tassew tweled il-Feddej tad-dinja!** — Stilla tal-fidda indurata bil-kelmiet latini: "HIC DE VIRGINE MARIA JESUS CHRISTUS NATUS EST" turi lil kull żawwar li hemm tweled Kristu, Feddej tad-dinja! Erba' passi aktar 'il quddiem fl-istess Ghar, tinzel tliet targiet u ssib **il-presejju**, fejn il-Madonna qegħdet jew meddet il-Bambin Gesù fil-maxtura fuq it-tiben; u hawn ġew jadurawh ir-Rghajja, mgharrfin mill-Anglu, u hawn inxtehtu jadurawh il-Maġi, waqt li għarrfuH bħal ALLA, Sultan u Bniedem.

Malli Sant'Elena qerdet il-profanazzjoni sagrilega ta' Adrijanu u għolliet fuq l-Ghar Imqaddes il-Bażilka b'dew jikbru dlonk iż-żawwara nsara, li hafna minnhom hemmhekk ukoll għażlu l-ghamara tagħhom. San Glor-mu wasal hemm fis-sena 384, u għamar hemmhekk għal 36 sena, sa mewtu. Sant'Ewsejju minn Cremona, Santa Pawla, Sant'Ewstokju, Fab'ola u hafna oħrajn, kbarat tal-patrizjat Ruman, għażlu Betlehem bhala imkien ta' qdusithom u tad-difna minn tagħhom. Mhux ftit eremiti għexu hemm f'ċelel u bnew Monasterji hekk, li Betlehem, fl-1110, sthoqqilha tiġi mghollija għal ġieħ ta' Djoċesi b'Isqof tal-post, għalkemm dan il-ġieħ ba-

qalha għal ftit żmien, billi fl-1187 waqgħet taħt il-ħakma tal-Musulmani. Fl-1229, mirbuha mill-Insara, mhux wara wisq, fl-1244, mill-ġdid mirbuha mill-Musulmani Karismini, Betlehem giet meqruda.


F'din il-ħabta daħlu f'Betlehem, fost il-Misilmin, "**l-Irħieb tal-Ħabel**", kif ġew imsejhin l-Irħieb Ulied San Frangisk t'Assisi. Dawn, għalkemm maħqurin u mghakksin, minn dak iż-żmien 'l hawn, baqqu hemm dejjem iħarrsu **l-Presejju Mqaddes** u swew ferm biex targa' tqum fuq ġieħha ċ-ċkejna belt ta' Betlehem, dejjem helwa u majistuża fil-qagħda tagħha. L-gholi tal-belt hu ta' 777 metru, u tintrefa' fuq żewġ gholjiet, li jinzlu helu helu f'għelieqi miżghuda bi dwieli u sigar taż-żebbuġ sal-qieġ tal-wied, li minnu hi mdawra, barra min-naħa ta' fuq. Fuq l-gholja tan-naħa tal-gharb, li hi l-aktar gholja, kienet il-belt biblika; fuq dik tan-naħa tax-xerq, anqas gholja imma aktar mif-ruxa, tinsab il-Grotta, li fuqha hi mibnija l-Bażilka tat-Twelid, imdawra mit-tliet Kunventi: Latin, Grieg u Armen. It-toroq tal-belt huma ftit dojq, tneħhi dawk li ġew imwessgħin fi żmien l-Ingliżi. Il-popolazzjoni tal-belt aktarx dejjem qieġħda tonqos l-iktar minħabba l-emigrazzjoni lejn l-Amerka t'Isfel.

In-nies ta' Betlehem ihobbu x-xogħol, huma ħaddiema minn qaddishom, mogħtijin għall-biedja, għall-imriehel u għas-sengħa sabiħa tal-madreperla. Huma nies sbieħ, minn qaddishom ferrieha u jiġbdukl bl-ilbies originali u mlewwen tagħhom, li huma jilbsu b'tiżjin fil-Milied u fit-Tre Rè, li għalihom imorru nies minn kull naħa tad-dinja.

* * *

Malli jibda joqrob il-Milied, Betlehem jxidd l-ilbies sabiħ u ferrieh

tagħha u hekk tithejja għal dak il-kbir jum ta' hena. Jitnaddfu u jiz-zejnu djarha u jithejjew biex jilqgħu l-hbieb u l-ghorba. Il-funzjonijiet il-kbar reliġjużi jagħmilhom il-Patrijarka Latin, li jitlaq għal habta tad-9 a.m. ta' lejlet il-festa minn Ġerusalem. Xi mil u nofs bogħod minn Betlehem ikun hemm jistennew il-Patrijarka l-oghla nies mal-Muktar



**Is-Santwarju tar-Raġhajja
l' isfel minn Betlehem.**

(is-Sindku) u l-Kappillan hdejn il-qabar ta' Rakela, li kienet mietet hemmhekk meta tat lid-dinja l-binha Benjamin. Il-qabar ta' din is-sbejha mara ta' Ġakobb hu miżmum b'għieh kbir mil-Lhud, mill-Insara u mill-istess Misilmin.

Minn hawn il-Patrijarka, wara li jkun laqa' b'għieh it-tislim ta' dawk li marru jilqgħuh, jitlaq lejn Betlehem, b'quddiemu fila twila ta' karrozzi mmexxijin minn saċerdot b'salib merfugħ fil-gholi riekeb fuq ziemel.

Sa dan il-hin, il-misraħ il-kbir ta' Betlehem ikun miżgħud bin-nies jistennew il-wasla tal-Patrijarka, u l-Patrijiet Frangiskani johorġu fi proċessjoni mill-Bażilka biex jilqgħuh b'rit liturgiku u solenni. Il-qniepen idoqqu, u jsemmgħu l-ilhna helwin tagħhom u ferriha għal madwar Betlehem kollu, sa l-għelieqi tar-Raġhajja, sa l-gholja fejn dawn lix-xurtjati Raġhajja kienu semgħu l-aħbar tat-Twelid ta' Ġesù mill-Anglu: **"Annuntio vobis gaudium magnum: natus est hodie Salvator mundi"**.

Imwassal il-Patrijarka fil-misraħ, dlonk jilbes l-ilbies prelatizju u, wara li jilqa' l-għieh liturgiku, titlaq il-proċessjoni bil-kant tal-**"Benedictus"** għall-Bażilka, fejn jidhol minn bieb baxx, jaqsam il-Bażilka tat-Twelid, u l-proċessjoni tieqaf fil-Knisja ta' S. Katerina, mifruda biss b'hajt mill-Bażilka. Hawn tingħata l-Barka u kulhadd jitlaq lejn daru, fil-mistennija tal-Lejl Imqaddes li jfakkar it-Twelid ta' Ġesù Kristu: dak l-Imkien.

Ma' tul dik l-għaxija, Betlehem tiżgħat biż-żawwara. Il-**"CASA NOVA"** tal-Patrijiet Frangiskani hi mahnuqa bil-barranin: is-swali tagħha, għalkemm kbar u wesgħin, wisq drabi ma jkunux jistgħu jilqgħu aktar nies għall-fatra u li dawn, donnhom b'pika, għall-unur li jridu jagħmlu billi jieħdu sehem fil-mejda ta' San Frangisk, b'dik il-ġenerozità li hi proprja tal-Patrijiet tal-Frangiskani ta' l-Art Imqaddsa u li huma joffru lill-kulhadd. Donnha tidher bħala mħatra jew pika bejn il-Frangiskani li joffru u l-ghorba li jilqgħu, waqt li jgħidu **"Nizzik hajr"**, li hekk jagħmlu ferhanin lill-Patrijiet, li dawn b'għoġba kbira jmorru jhejjulhom 'te u kafè' għal qabel il-kbira funzjoni.

Din tibda fl-10.30 bil-kant solenni tal-Matutin u warajh il-Quddiesa

Pontifikali mill-Patrijarka bil-kant ta' li "**Schola Cantorum**" tal-Frangiskani ta' Ġerusalemm. Hi xena li tqanqal il-qalb u li tisset id-dmugh, l-iżjed waqt u wara l-kant tal-Evangelju! Dan ma jgrix hliet f'Betlehem fil-Lejl tal-Milied!

* * *

Tibda titmexxa il-proċessjoni qalb il-kant helu ta' l-innijiet. Kulhadd ifittex li jieħu sehem bit-torċa f'idejha. Il-Patrijarka għandu f'dirgħajh il-Bambin Imqaddes biex jieħdu u jqegħdu fil-"**presepju**", fejn twieled, fejn sama' l-ewwel biki tiegħu jitolbu mħabba. U mbissem dak iċ-Ċkejken fil-maxtura tiegħu, b'dawk id-dirgħajn miftuħa u merfugħa, donnu jistieden lil kull min iħares lejha biex ibati bħal ma bata Huwa, biex ihobb bħal ma habb Huwa nifsu. F'dik il-fqajra maxtura kolloxx ifakkar f'Ġesù; hemm tinħass donnha qawwa fuqana li ggaghlek tinsa d-dinja, għax l-hena li johroġ mill-qalb jislitlek id-dmugh li jfarrag, u li biss fl-Għar ta' Betlehem, fl-umiltà u t-tbaxxija taċ-Ċkejken Ġesù, fil-faqar tiegħu, fl-imħabba tiegħu tistrieħ il-qalb, tiffarrag u ssib il-paċi, li Hu gieb fid-dinja lill-bnedmin ta' rieda tajba.

Hu nofs il-lejl. Il-proċessjoni mill-presepju targa' tghaddi mill-ġdid mill-Bażilka tat-Twelid għal dik ta' S. Katerina, fejn jissokta l-Pontifikal. Fl-istess hin, il-Frangiskani fil-Presepju jibdeu il-quddies, li jissokta sal-4 jew sal-5 ta' wara nofs inhar. L-ebda saċerdot ma jithalla jqaddes it-tliet quddisiet fil-presepju, imma, wara l-ewwel waħda, jmorru jqaddsu t-tliet l-oħra fis-Santwarji ta' ma' genb il-presepju, f'dak tal-Martri Innoċenti jew f'dak li S. Ġużepp kellu l-holma biex jahrab bil-Bambin u l-Madonna fl-Eġittu biex jehilsu minn Erodi, li kien ifittxu għall-mewt; jew fil-kap-

pella li fiha għex, studja u tghakkes u miet S. Ġormu, jew f'dik ta' Sant' Ewsebjū t'a Cremona, jew ukoll fuq il-qabar tal-qaddisin Pawla u Ewstokju. Wara nofs inhar, imbagħad, il-Patrijiet Frangiskani, flimkien man-nies ta' Betlehem, imorru pellegrinaġġ **fl-Għalqa tar-Rgħajja**, fejn dawn hađu l-aħbar tat-Twelid ta' Ġesù mill-Anglu. Kemm tifkiriet sbieħ u helwin!

* * *

Fil-jiem ta' fuq il-Milied il-pellegrinaġġi jikkbru u hsus l-Insara jit-qawwew għall-qriba festa tat-Tre Rē, tal-Mulej lis-Slaten Maġi li waslu minn pajjiżi bogħod tax-Xerq biex jagħarfu u jagħtu qima lill-Messija.

It-triq li minn Ġerusalemm tieħu għal Betlehem, kif imxew il-Maġi, tfakkarna, li meta dawn waslu Ġerusalemm ma rawx aktar il-kwekba; madankollu, huma qabdu t-triq bit-tama li targa' tidhrilhom. Meta waslu f'nofs it-triq bejn Ġerusalemm u Betlehem, waqfu biex jistrieħu u jisqu l-ġmbla hdejn bir, li mbagħad isemma "**il-bir tal-Maġi jew tal-kwekba**" — "**Bir in-Negem**" — għax hemm deheritilhom mill-ġdid il-kwekba, li mexxiethom sa fejn kien il-Bambin, kif jgħarrafna S. Mattew.

Is-solennità tal-Epifanija jew tat-Tre Rē f'Betlehem għal kateki bħal dik tal-Milied, bl-istess thejjiġiet u bl-istess ferħ u entusjażmu. Ir-Riti u ċ-Cerimonji jsiru pontifikalment mir-Rev.mu P. Kustodju ta' l-Art Imqaddsa, li f'lejljetha jitlaq minn Ġerusalemm u jiġi milqugh hdejn il-Qabar ta' Rakela, u mbagħad, għal Betlehem, l-istess bħal ma għedna għall-Patrijarka f'lejlet il-Milied.

Il-funzjoni tibda bit-thabbira solenni tal-festi l-kbar kif sa jahbtu ma' tul is-sena l-ġdida. Imbagħad jibda l-Pontifikal mir-Rev.mu P. Kustodju. Għannofs inhar il-poplu jizied u joktor

hekk, li kulhadd ikun irid jara l-Proċessjoni ta' wara nofs inhar, li fiha jingieb il-Bambin, mhux le mfiſqi, imma liebes kif Marija kienet urietu lill-Maġi biex jadurawh. Il-proċessjoni, mill-Knisja ta' S. Katerina timxi għall-Għar tat-Twelid: hemm il-P. Kustodju jincensa lill-Bambin qieghed fuq tron ghani jbierek lid-dinja. U jitkanċa l-Vanġelu li jfakkar il-wasla tal-Maġi, l-hena tagħhom, l-għatiet li giebulu u l-ferħ tagħhom ghax sabu lil Ġesù, li għarfuh Alla u Bniedem.

Ir-Rev.mu P. Kustodju bil-Bambin jimxi mal-proċessjoni, li tghaddi mill-Kjostri tal-Kunvent fost rassa ta' poplu bla qies, ifaħħru l-Bambin b'ħafna titli sbieħ, waqt li jitolbuh

jberikhom. Huma tassew hinijiet ta' ferħ u entusjażmu, li ma jintesew qatt u jisiltu d-dmugħ mill-ghajnejn. Il-Patrijiet Frangiskani ta' li "**Schola Cantorum**" ta' Ġerusalem donnhom f'dawn l-aħħar hinijiet jiġbru l-qawwa ta' lehnijietom shaħ u helwin biex isejhu l-Barka ta' Ġesù fuqhom, fuq il-benefatturi ta' l-Art Imqaddsa mxerrda din mad-dinja kollha. U l-Bambin minn fuq l-altar tiegħu, jintrefa' IBIEREK, u kull wiehed u waħda jhossu kif dik il-Barka Tiegħu tinżel fil-qalb, fir-ruh, fil-familji u f'pajjizhom tfakkar lill-kulhadd fis-Sema għal dejjem.

P. TONINU.

IL-MIRKEB FI ZMIEN IL-BIBBJA

1. Il-Ktieb ta' Ġobb

Jekk taqra fil-ktieb ta' Ġobb — dak il-bniedem magħruf għas-sabar tiegħu — id-deskrizzjoni sabiħa u hajja taż-żiemel tal-gwerra ma tistax ma tasalx għall-konkluzjoni li l-Lhud tal-qedem kienu jhobbu hafna ż-żwiemel. Araw daqsxejn kif l-awtur sagru jitzkellem fuq din il-bhima nobbli:

*Sejjer inti tagħti s-saħħa liż-żwiemel?
Jew timla għonqu bil-qawwa?*

*Sejjer iġġieghlu jaqbez bħall-ġurat?
Tal-biża' huwa iż-żahir tiegħu. Jaqla'
l-art mad-difer, u jfakkabar minħabba
qawwietu; huwa jmur biex jiltaqa' ma'
l-armata.*

*Il-biża' ma jistmahx, lanqas ma jdur
lura meta jara x-xabla.*

*Minn fuq daharu l-qaws iżarżar, u
l-lanza u t-tarka jziġġu.*

*B'qilla u b'rabja jiġri bħar-riħ u ma
jibżax meta jinstema' l-ħoss tat-trum-
betta.*

*Meta jisma' l-ħoss tat-trumbetta jgħid:
"Ha". Hu jwomm mill-bogħod it-taqbida,
jisma' l-kaptani jagħmlu l-qalb lis-sul-
dati, u l-ghajjat ta' l-armata. (39: 19-25)*

Jidher ċar daqs il-kristall li dan il-kittieb kien ra sewwa b'ghajnejh dak li qed jikteb fuqu. U l-Lhud, bħall-bnedmin kollha tad-dinja ċivilizzata ta' dak iż-żmien kienu jhobbuh hafna liż-żiemel, ghax huwa Kien qawwa setghana mhux biss għat-trasport imma wkoll għall-gwerra. Kif bdew jintużaw iż-żwiemel fid-dinja, ikun hawn min forsi jistaqsi?

2. Is-Sumeri

Għall-habta tas-sena 3000 Q.K., skond l-ghorrief, iż-żwiemel bdew jintużaw mis-Sumeri għall-ewwel darba billi kienu jorbtohom bħall-barrin ma' imriekeb ħfief ta' l-injam. Għidna 'żwiemel', imma ż-żwiemel ta' dak l-ewwel żmien ma kinux jixbhu lil

dawk li nafu bihom ahna. Ix-xedd tagħhom kien l-istess bhal tal-barrin. Iz-żwimel m'għandhomx l-istess wisa' fuq spallejhom li għandhom il-barrin u għalhekk kienu jlibbsuhom biċċa gilda ma' għonqhom li kienet kwazi tifgahom meta jimxu. U hekk baqghu sas-seklu 9 W.K. Hg'ohra tal-iskantament hija li l-istaffa u x-xhedd ukoll ma g'ewx ivvintati sas-seklu tlettax. Is-Sumeri barra minn hekk kellhom żewġ kwalitajiet ta' mirkeb, wiehed b'żewġ roti u l-iehor b'erbgħa.

3. Fil-Babilonja

Għall-habta tal-1800 Q.K. tfassal l-imperu ta' Babilonja bil-għaqda ta' Sumer u Akkad, u l-qawwa taż-żiemel fil-gwerra saret indispensabbli. Għax Sumer fil-qedem kien diġa kiseb rebhiet kbar fit-taqtigħa permezz tal-imriekeb armati. Issa, Hammurabi, il-hakem tal-Babilonja, ta' innovatur li kien, mill-ewwel fittex li jtejjeb dan il-mirkeb tal-gwerra. Ir-roti tiegħu ma baqghux tal-injam mastizz imma saru bl-imghazel fin-nofs. Il-mirkeb sar ferm ehfef u beda jintuza wkoll bhala mezz ta' komunikazzjoni.

4. L-Imriekeb fl-Egittu

Fl-istess żmien jew ftit wara, dawn l-imriekeb bdew jidhru wkoll fl-Egittu li kien għadda minn żmenijiet ta' civilizzazzjoni kbira. Dawn l-imriekeb gabuhom magħhom l-Egittu il-Hyksos li bihom werwru lil kulhadd, għax bilgiri tagħhom ebda suldati ma setgħu ilaħhqu magħhom. Dawn il-Hyksos damu jahkmu l-Egittu sa 1500 Q.K., meta Ahmose ta' Thebe irnexxilu jkeccihom, imma mhux qabel ma holoq mriekeb bhal tal-Hyksos. Dawn l-imriekeb ta' l-Egizzjani kienu l-ewwel tankijiet tal-gwerra għax kellhom is-skieken iduru mal-fus tar-roti u kienu jibqgħu deħlin qalb l-għadu

qishom hassad bil-mingel fl-għalqa tiegħu.

Il-kavallerija kienet kollha kavallerija ta' fuq l-imriekeb għax sa issa kien għad ma żviluppax żiemel b'saħħtu biżżejjed biex jiffah bniedem fuq daharu. F'battalja, kienu l-imriekeb li jilqgħu j'ew jagħtu l-ewwel xokk. Wara l-imriekeb kien ikun hemm il-fanteri, lesta biex tibqa' diehla fejn tifthilha l-kavallerija. Il-mirkeb armat kien jintuza wkoll biex jintlahaq il-għadu meta jcedi u jdawwar daharu biex jigri. Allura tistgħu taħsbu x'massakru kien isir minnhom b'dawk l-imriekeb kollha skieken marroti. Mill-fdalijiet arkeoloġiċi tal-qabar ta' Tutankhamun, nistgħu naraw li dawn l-imriekeb Egizzjani kienu hfief, bla molol u b'żewġ roti. Kull mirkeb kien ikun fih tnejn minnies, wiehed biex jiggieled u l-iehor biex isuq, u kien miġbud minn żewġ iżwimel. Fl-armata Egizzjana l-qawwa tal-imriekeb kienet maqsuma fi skwadri ta' 25 u kien hemm nies imqabbdin apposta biex jiehdu hsieb iżwimel għalkemm ma kienx għadu hemm nagħal għalihom.

5. L-Ititi

F'dawn l-inhawi kienu jgħixu nies imsejha Ititi li bla dubju ta' xejn irnexxilhom jibnu l-imperu tagħhom bis-saħħa tal-imriekeb armati; mhux tqal bhal tas-Sumeri imma hfief u birroti bl-imghazel bhal tal-Egizzjani u Babiloni. Il-vittorja fuq il-kamp tal-battalja kienet tiddependi mill-heffa billi issa l-imriekeb kienu hfief daqs il-vleġeġ.

Gewwa Boghazkoy il-belt kapitali tal-Ititi instabet librerija tal-għaġeb. Minn din il-kitba fuq biċċiet tal-fuħhar sirna nafu hafna affarijiet fuq it-tradizzjonijiet u l-art tal-Bibbja. Fosthom hemm erba' lapidi li jitkellmu

fit-tul fuq it-trobbija taż-żwiemel għall-gwerra, miktubin minn ċertu **Kikkuli** minn Mitanni. Huwa jgħid sa l-inqas metru kuljum kemm trid teżer-ċita ż-żwiemel godda. Kuljum iridu jinżlu jixxarbu seba' darbiet fil-baħar u jithallew jinqalbu fir-ramel. Imbagħad, meta jikbru "it iridu jissawmu għal kollox għal tmieria u erbghin siegħa u kif ikunu fjakki jsuquhom bħal fi gwerra għal erbgha u għoxrin siegħa. L-aħjar żwiemel jintgħażlu wara din il-prova! Mhux ta' b'xejn l-armata kien ikollha żwiemel tajbin!

6. Mnejn ġej dan l-għerf kollu tal-Ititi fuq iż-żwiemel?

Minn kliem tekniku li juża **Kikkuli**, li jixbah ħafna lil xi ilsna Arjani ta' l-Indja ta' fuq, u minhabba li aħna nafu li dawn in-nies ta' Mitanni kienu jaduraw allat Indjani bħal Indra, Varuna u t-tewmin Masatya, huwa probabli li n-nies ta' Mitanni ġew mill-Orjent minn fejn ukoll huma ġiebu t-tagħrif tagħhom fuq iż-żwiemel. Il-mirkeb tal-Ititi bħal tal-Eġizzjani kien ħafif u r-roti kellhom sitt imgħażel; imma l-Ititi kienu jużaw tlieta min-nies minnflok tnejn — forsi biex meta jaslu għat-taqbid fil-qrib ikun hemm aktar minn jissielet.

7. L-Iżraeliti

L-Iżraeliti kienu jagħrfu xi jsarfu dawn l-imriekeb għax bosta drabi nqabdu bejn armati mit-tramuntana u min-nofs-in-nhar u mil-lvant. Il-biża' tagħhom kif ukoll affaxxinazzjoni, jidhru minn dawn il-kelmiet li naqraw fil-profeta Nahum; il-profeta qiegħed iħabbar gwaj għall-armata Assira li kienet ilha taħqar lil Iżrael snin kbar. Araw daqsxejn kemm l-awtur sagru jaf jiddeskrivi dawk l-imriekeb:

Qisu nar il-ħadid tal-imriekeb. Meta jittqabdu, iqammsu l-firsien, fit-toroq

ilebbtu l-imriekeb, jiġgerrew fl-imsieraħ. Jidhru bħal arar, jiġru bħal beraq . . . Ħażin għal bett tad-dmija, kollha gideb, mimlija dnawra, ma jaqta' xejn is-serq! Hoss is-sawt u hoss iż-żaqziq tar-roti, żwiemel ilebbtu u mriekeb jaqbu! Ġiri ta' firsien u lehħ ta' sjuj u dija ta' lanez; qatigh midrubin, u ħafna maqtulin bla tarf il-mejtin, jitfiaklu fil-mejtin . . .

U mhux ta' b'xejn kienu jibzġhu mill-Assirjani għax dawn kienu fost l-ehrex nies li qatt rat id-dinja. Hekk kien jiftaħar Assur-nazir-pal fis-seklu 9 Q.K.:

Jien hadt il-fortizza u qtilt 800 raġel u qtajt ilhom rashom. Għamilt munzell ta' iġsma quddiem bieb il-belt; qtajt ras il-prigunieri u sallabt 700 minnhom. Il-belt tfarrket u ġġarrfet; jien hallejtha munzell ġebel . . .

Il-Lhud stess kienu armaw bl-imriekeb fi żmien ir-re David, (2 Rejjiet 8, 4) imma kien Salamun (1 Rejjiet 4, 26) li bena flotta u armata suriet in-nies. Huwa kellu 40,000 mirkeb u 12,000 rekbin li huwa qassamhom fil-bliet kollha u f'Ġerusalem.

F'Megiddo (hdejn Hajfa) fejn sar xi tiftix Arkeoloġiku, instabu dawk li jidhru stalel għaż-żwiemel ta' żmien Salamun. Kien hemm post għal xi 2 jew 3 skwadri ta' mriekeb. Salamun mhux talli kien jixtri ż-żwiemel mingħand l-Eġizzjani, imma talli kien imbagħad jinnegozjahom mal-ġirien tiegħu tat-tramuntana. Ftit kien jisso-poni li dawn l-istess żwiemel jew id-dixxendenti tagħhom kienu għad iridu jwerwru lill-poplu tiegħu stess!

N.B. Is-silta minn Nahum hi ja tradotta minn P.P. Saydon, fil-waqt li dik minn Gobbe giet tradotta minn Fr. Raymond Camilleri, O.F.M.

NORBERT ELLUL VINCENTI,
O.F.M.

IS-SANTWARJI TAL-PALESTINA

IL-BIR TA' GAKOBB JEW TAS-SAMARITANA

XI

Jekk tridu taqraw paġna tassew sabiha tal-Vanġelu, jekk tridu tassew idduqu l-benna ta' diskursata tal-ġha-ġeb, li fiha l-uman jithallat mad-divin u l-materjalità tal-ġrajja twassal għall-konverżjoni totali ta' ruh, jekk tridu prova ta' x'ifissru s-sinjali fir-realtà tal-hajja, huđu f'idejkom il-Vanġelu ta' S. Ġwann u aqraw ir-raba' kap tiegħu. F'dawn il-kitbiet fuq is-Santwarji tal-Palestina, aħna m'aħniex infittxu li nħażzu ġrajja li twettqet ma' tul iż-żmien tal-qedem, imma qeġhdin infittxu li minn din il-ġrajja nitgħallmu xi haġa li tista' tkunilha ta' siwi fil-hajja taġhna.

Id-Djalogu ta' Ġesù mas-Samaritana

Ġesù — itarfilna r-raba' kap tal-Vanġelu ta' S. Ġwann — kien jah-tiegħu jġhaddi mis-Samarija. Kien għadu kemm iċċelebra l-ewwel festa tiegħu tal-Ġhid f'Ġerusalem, dak il-Ġhid li fih tant tnicket u tmashan għax sab fit-Tempju l-bejjiegħa li kienu bidluh f'għar ta' hallelin (Matt. 21, 12-13). Kif spicċat il-festa huwa qabad it-triq tal-Galilija li tagħti għas-Samarija. Wara sitta jew seba' siegħat mixi għal habta ta' nofs inhar Ġesù wasal hdejn il-Bir ta' Ġakobb, li kien jigi qrib Sikar jew Sikem f'riġlejn il-muntanja Garizim. Għajjen inxtehet jistrieħ fuq il-herza tal-bir; l-appostli, li kienu miegħu, hallewh hemm għax riedu jmorru sal-belt biex jixtru xi haġa x'jieklu. Dak il-hin mara ta' Samarija, b'garra fuq spallietha, ġiet

biex timla l-ilma. Ġesù fiha minn rasha sa riġlejha, imbagħad dar fuqha u qallha:

— “Aġhtini nixrob.”

— Wegħbitu l-mara: “Kif int, li int Lhudi, titlob tixrob lili, mara Samaritana.”

— Wegħibha Ġesù u qallha: “Li kont tagħraf il-ġhotja t'Alla u min hu dak li qieghed iġhidlek: 'Aġhtini nixrob', kont titolbu int, u kien jagħtik ilma ħaj'.”

— Il-mara ngħibdet u qaltlu: “Ja Sidi, anqas ma għandek biex timla u l-bir fond hafna, mnejn mela għandek l-ilma ħaj? Jaqaw int akbar minn Ġakobb, missierna, li tana dan il-bir u xorob minnu hu, uliedu u l-imrieħel tiegħu?”

— Wieġeb Ġesù u qallha: “Kull min jixrob minn dan l-ilma, jerga' jieħdu l-ġhatx; imma min jixrob mill-ilma li nagħtih jien, ma jieħdu għatx qatt, imma l-ilma li nagħtih, isir fih ġħajn ta' ilma tnixxi sal-hajja ta' dejjem.”


— Qaltlu l-mara: “Ja Sidi, aġhtini dan l-ilma, biex ma jehodnix għatx u biex ma nigħix hawn nimla.”

Il-mara kienet għadha ma fehmitux 'il Ġesù, jew aħjar fehmitu, imma wisq materjalment. Għalhekk Ġesù kompli jissikkaha bi kliemu billi jtarfilha l-imġhoddi midneb taġhha sakemm iġaġhalha tistqarr: “Ja Sidi, nara li int profeta. Missirijetna taw qima fuq dal-ġebel, u intom tgħidu li

f'Ġerusalem hu l-imkien fejn wiehed ghandu jaghti qima."

— Wegibha Ġesù: "Emminni, mara, li dalwaqt jasal iż-żmien meta u la fuq il-ġebel u lanqas f'Ġerusalem ma tagħtu qima lill-Missier. Intom tqimu dak li ma tafux, ahna nqimu dak li nafu, għax il-helsien jiġi mil-Lhud. Imma jiġi ż-żmien, u issa hu, meta dawk li jqimu fis-sewwa jqimu l-Missier bir-ruħ u s-sewwa; għax bhal dawn iridhom il-Missier dawk li jqimuh. Ruħ hu Alla, u dawk li jqimuh jahtieg li jqimuh bir-ruħ u s-sewwa."

magħmula mit-tnax-il tribu ta' Izrael. Fis-sena 962 Q.K. żewġ tribujiet minn fost it-tnax qamu kontra r-re tagħhom u għamlu saltna għalihom. Din il-firda kompliet tikber minhabba l-gwerer ta' bejniethom. Għal xi żmien il-Lhud ġew imġaghla jhallu tabilfors 'il pajjizhom, xi drabijiet ohra ġew imkaxkra fil-jasar. Ċelebri huwa l-jasar ta' l-Eġittu u ta' Babilonja. Meta l-Lhud reġġu lura minn dan l-aħħar jasar (536-538 Q.K.) ma hallew lis-Samaritani jiehdu sehem fil-bini tat-Tempju ta' Ġerusalem. Għalhekk is-Samaritani bnew Tempju



Il-Bir ta' Ġakobb.

— Qaltlu l-mara: "Naf li l-Messija, jiġifieri Kristu, għandu jiġi."

— Qallha Ġesù: "Jien hu, li nitkellem mieghek."

Mill-qari ta' din il-paġna tal-għaġeb tal-Vanġelu, wiehed malajr jittendi li l-Lhud u s-Samaritani ma kienux jithamlu. "Kif — qalet is-Samaritana lil Ġesù — Int, li int Lhudi, titlob tixrob lili, mara Samaritana?" Għaliex ma kienux jithamlu? Hija storja ftit jew xejn twila, li ahna rridu niġbru fil-qosor. Is-saltna tar-Re David kienet

għalihom fuq il-muntanja Garizim. Din il-firda ghadha tezisti sal-lum. U dan ifissrilna t-twegiba ta' Ġesù lill-mara Samaritana fl-aħħar parti tad-djalogu ta' bejniethom.

Il-Bir ta' Ġakobb

Fid-djalogu bejn Ġesù u l-mara ta' Samarija, issemma l-bir ta' Ġakobb. "Jaqaw — qalet is-Samaritana — Int akbar minn Ġakobb, missierna, li tana dan il-bir u xorob minnu hu, uliedu u l-imriehel tiegħu?" Huwa veru li

Ġakobb haffer dak il-bir? Fil-ktieb tal-Genesi, sewwasew fil-kap XII, v. 7, jingħad li Abram qasam l-art ta' Kanaan sal-post imsejjah Sikem. Hemm deherlu l-Mulej u qallu: "Lil nislek jiena nagħti din l-art. U hemm Abram waqqaf altar lil Mulej li kien deherlu. Dan ġara xi 2000 sena qabel Kristu. Ighaddi ż-żmien u Ġakobb, ibnu, meta kien ġej lura mill-Mesopotamja, waqaf f'Salem, xtara minghand ulied Emor, missier Sikem, il-ghalqa li fiha kien deher il-Mulej lil Abram. Xtraha — ighidilna l-Ktieb tal-Genesi — b'mitt haruf. Fuq din l-art Ġakobb firex it-tined tiegħu, u kif tghidilna l-mara ta' Samarija, haffer bir għall-bżonnijiet tiegħu, tal-familja u tal-merħliet li kellu (Ara Gen. XXXIII, 18-19; Ġw. IV, 12).

Is-Samaritana ma kenitx qegħda tagħmel haġ'ohra hlief ittenni t-tradizzjoni li kienet haġja fost l-Lhud, li dak il-bir ġie mhaffer tassew minn Ġakobb. U m'għandniex għax nis-tagħbu. La Ġakobb kien se jibqa' hemm flimkien mal-familja kbira tiegħu u mal-imrieħel li kellu ma setax ma jagħmilx xi haġa biex ikollu l-ilma.

Il-bir, li hu fond mat-32 metru, hu mhaffer fil-parti l-kbira fit-turba; il-parti ta' fuq hi mibnija b'haġar magħqudin sewwa ma' xulxin.

Il-Lhud dejjem żammew bhala haġa qaddisa l-bir ta' Ġakobb, mhux biss minhabba l-bir fih innifsu, li dejjem ta ilma safi, bnin u frisk imma wkoll minhabba li hu ġie mhaffer fl-art mix-trija minn Ġakobb u mhollija bhala wirt lil ibnu Guzeppi (Gen. XLVIII, 22) fejn Guzeppi aktar tard jigi mid-fun, kif kien talab hu stess li hu għad qabel miet (Jos. XXIV, 32).

Il-Bir ta' Ġakobb huwa qadim tassew daqskemm tarrfet is-Samaritana?

Flum, meta, f'idejna m'għandniex dokumenti miktuba, il-prova ewlenija trid tiġi mit-tfittix arkeologiku. Dan it-tfittix ilu li nbeda mal-mitt sena ma' dwar u fil-bir ta' Ġakobb. L-ewwel tfittix ma sarx kif kellu jsir, xjentifikament. Aktar tard il-post ġie mbattal u mnaddaf minn dik il-kwantità ta' ġebel li ngabar mill-knejjes li nbnew u thattew ma' tul iż-żmien. Dawn l-aħħar snin l-Arkimandrita Spiridjun ġabar f'daqsejn ta' Mużew il-fdalijiet li nstabu kemm ma' dwar il-bir u kemm fil-bir fih innifsu. Dawn il-fdalijiet ġew dan l-aħħar studjati b'mod tassew xjentifiku mill-arkeologu franġiskan P. Bellarmino Bagatti li stampa l-konkluzjonijiet tal-istudju tiegħu fil-LIBER ANNUUS (XVI-1966) li johroġ mill-Istudju Bibliku Franġiskan ta' Gerasalemm.

P. Bagatti jghidilna li l-fdalijiet, li ngabru minn ġewwa l-bir, juru bič-čar li l-bir ġie wżat sa minn diversi sekli qabel Kristu. Hekk iŧ-tradizzjoni Lhudija u Nisranija għandhom pedament sod ta' kontinwità.

Is-Santwarju

Bhal ma għedna, il-Lhud dejjem żammew bhala haġa qaddisa l-bir u l-art li fih ġie mhaffer. Hekk għamlu wkoll l-ewlenin insara.

Sa minn żmien Kristu ma' dwar il-bir ta' Ġakobb inholqot kominunità čkejna nisranija, kif jagħtina x'nifhmu l-kap IV ta' S. Ġwann: "Minn dik il-belt hafna Samaritani emmnu bih minhabba kliem il-mara, li kienet tixhed: "Qalli kull ma għamilt ..." U wisq aktar emmnu minhabba kliemu, u lill-mara kienu jghidulha: "Mhux minhabba kliemek nemmnu, għax ahna nfusna smajna u rajna li dan hu tassew il-ħellies tad-dinja."

Ghalhekk l-insara fittxew li jibnu ma' dwar il-bir daqsxejn ta' Knisja. S. Glormu fl-404 isemmi din il-knisja tas-Samaritana. U Arculfo (670) jgħidilna li din il-knisja kienet forma ta' salib latin u fiċ-ċentru tagħha taht l-altar maġġur kien jinsab dan il-bir. Din il-knisja giet imfarrka kwazi għal kollox fir-rewwixti tas-Samaritani, imma giet mill-ġdid mibnija mill-imperatur Ġustinjanu (528-65). Fi żmien il-Kroċjati l-knisja kienet diġa mwaqqa', għax il-pellegrini li għaddew iżuru dawk l-inhawi, jitkellmu iwa mill-bir, imma le mill-knisja. Bħal ma għamlu f'postijiet oħra l-Kroċjati bnew ukoll hawn knisja sabiha bi tliet navati u kor kbir; il-kor gie mibni eżattament fuq il-bir ta' Gakobb. Milli jidher din il-knisja diġa kienet imġarrfa fis-sena 1187 jew f'it

wara, għax il-pellegrini ma jitkellmux hliet mill-fdal tal-knisja. Fl-1860 il-Griegi Xiżmatiċi xtraw il-bir u l-inhawi tiegħu u rranġaw il-kripta tal-Kroċjati f'daqsxejn ta' kappella. U kienu jibnu wkoll il-knisja, li huma kienu diġa bdew, kieku ma faqqgħetx il-gwerra l-kbira tal-1914-1918 li qatlet hesrem il-ħsieb tagħhom.

Illum kull min imur iżur il-Palestina, imur ukoll jara l-bir ta' Gakobb, imħares minn dawn il-patrijiet griegi, li jieħdu ħsieb ifissrulek il-grajja tal-bir u wara joffrulek tixrob tazza ilma tajba u friska. Jalla li din it-tazza ilma tkun minn dak l-ilma li minnu tkellem Ġesù mas-Samaritana, li jaqta' l-ghatx u jinbidel f'għajn ta' ilma tnixxi sal-hajja ta' dejjem.

P. MIKIEL CATANIA, O.F.M.

IL-KITTIEBA MATILDE SERAO TISTAQSI:

U tafu intom kif il-Patrijiet Franġiskani Missjunarji ta' l-Art Imqaddsa jistgħu jzommu u jmexxu dik l-opra kbira tagħhom ta' fidi, ta' qima liturġika, ta' propaganda, ta' mhabba u ta' mġiba tajba tagħhom ma' l-ghorba, kienu min kienu? Tafu intom kif għamlu dawn il-Patrijiet ta' Ġiezu biex bnew dawn il-kunventi tagħhom, biex waqqfu dawk il-Knejjes - Baziliki, id-Djar tagħhom "Case Nove" fejn jilqgħu l-ghorba u ż-zawwara, u kif jistgħu jagħmlu u jzommu dawk il-funzjonijiet sagri, kif jistgħu jghinu għadd hekk kbir ta' foqra, kif imexxu dawk l-iskejjel, dawk l-uffiċini u jzommu, matul is-sena, eluf ta' zawwara li ma jhallsu xejn f'dawk l-ospizji, imsejha "Case Nove"? Tafu jew ma tafux kif dawn il-Franġiskani, sa minn sekli, ilhom iwettqu dan kollu fil-Palestina? Tridu tafu biex dawn il-Franġiskani jwettqu dan il-miraklu? — U twieġeb Matilde Serao — "Bil-karità!" (Ara "Nel paese di Ġesù", Napoli, p. 324).

Karlu L-Kbir, Re' Tal-Franki

U L-Art Imqaddsa

Il-kittieba tal-Istorja taż-żminijiet tal-qedem u, nistgħu ngħidu wkoll, dawn taż-żminijiet tal-lum, jtkellmu ta' sikwit fuq harsien u mhux hardien (protettorat) ta' Karlu l-Kbir, Rè tal-Franki, fuq il-Palestina. Sa ftit tas-snin ilu, fl-1926, fis-Sorija, il-maghruf kittieb Kleinglawaz, mar ifakkar għadd ta' grajjiet li minnhom donnu jidher, fid-dawl tiegħu kollu, dan il-harsien jew protettorat imsemmi mill-Kittieba ta' dari, u li donnu wiehed ma jistax ma jaghtix każhom. Għalhekk, hu ta' min jistaqsi:— Kien tabilhaqq veru protettorat fuq il-Palestina dak ta' Karlu l-Kbir? Kellu qatt Karlu l-Kbir xi mandat ufficjali ta' harsien fuq l-Imkejjen Imqaddsa tal-Palestina?

Karlu, iben Pipinu ż-Żghir, Rè tal-Franki, wara l-mewt ta' missieru (969) u wara wkoll dik ta' huh iż-żghir Karlumannu (771), kien wiwet is-saltna u gie maghruf b'Rè Wahdieni tal-Franki. Għaqli u ta' rieda tajba, fuq l-eżempju ta' missieru Pipinu, li kien harbat u rebah 'il Longobardi għedewwa tal-Knisja, u radd lill-Knisja l-hekk imsejjah "**patrimonium Sancti Petri**", fittex li jżomm hbiberija u rabta shieha mal-Papat, hekk, li fl-Għarb (oċcident) biż-żmien setgħet titwettaq dik iċ-ċiviltà ġdida nisanija, b'għamla ġdida ta' pulitka, ta' reliġjon u ta' kultura, imqanqlin b'hegga u mmexxijin minn Karlu taħt il-harsien tal-Knisja u tal-Papat.

M'hemmx xi ngħidu: is-Sura u x-xbieha ta' Karlu l-Kbir, Rè tal-Franki, taħkem u toghla fuq il-hajja

u l-Istorja ta' żminijietu. Għall-ċirkustanzi biżżejjed maghrufa fl-Istorja, imwaqqa l-hakma tal-Longobardi fl-Italja u, mitluqha "**tanquam res derelicta**" l-hakma u l-harsien mill-Imperaturi Bizantini, sovranu legittimu tal-Italja, il-Knisja, li kellha thares il-"**patronium Sancti Petri**" u minhabba l-karattru reliġjuż tagħha, minhabba l-għana u l-ġid li kellha lilha mħolli mill-Insara, waqa' fuqha, kif inhu naturali, il-piż iebes li thares mill-ġuh u mill-hbit tal-għedewwa l-popolazzjoni, li minnha naqsu l-Imperaturi ta' Bizanzju: il-Papat, b'hekk, min-għajr ebda hsieb ta' regħba u biż-żmien — "**sensim sine sensu**" — sab ruhu miżmum b'responsabbli u maghruf bhala l-protettur u d-difensur ta' Ruma u ta' l-Italja. U mhux, jewwilla, il-Papa Żakkarija (741-752) li jidher fl-Istorja, **bhala Sid id-Dukat Ruman**, li għamel il-paċi ma' Luitprandu (712-744) Rè tal-Longobardi? U mhux hekk ukoll kien ġara, meta fis-sena 752, ir-Rè Astolfu tal-Longobardi kien hataf taħt idejh il-belt ta' Ravenna, u kien miexi għal fuq Ruma; u l-Imperatur ta' Bizanzju, telaq il-belt f'idejn l-għedewwa "**tamquam res derelicta?**"

Dawn il-grajjiet kollha twettqu ma' dwar is-sura politka-religjuża ta' Karlu l-Kbir li, misejjah u mitlub mill-Papa Adrijanu I (772-95), gie fl-Italja, qered għal kollox is-setgħa tal-Longobardi u f'Ruma gie ipproklammat "**Patricius Romanorum**", li jfisser "**setgħa lir-Rè tal-Franki li jhares lil**

Gdid Stat tal-Papiet mill-għedewwa ta' barra u mir-rewwixti ta' ġewwa, jekk jinhtieg ukoll bl-armi". Din il-qagħda ta' hbiberija bejn il-Papat u r-Rejiet Karolingi aktar żdiedet u ssahhet meta, kif miet Papa Adrijanu I u ġie mahtur Papa Ljuni III (795-816) kien qam tixwix kbir u rewwixta kontra l-Papa waqt proċessjoni u ġie maqbud u magħluq f'monasterju. Meħlus il-Papa, baqa' sejjer dritt fil-kamp ta' Karlu l-Kbir; dan baġhtu f'Ruma mħares minn żewġt isqijiet. Sena wara Karlu mar hu nnifsu Ruma għal festa tal-Milied, u f'dak il-lejl mqaddes, tas-sena 800, fit-tmiem tal-funzjoni, quddiem il-kbarat franki u rumani, Papa Ljuni III iqiegħed kuruna tad-deheb fuq ras Karlu, waqt li jipproklamah **"IMPERATUR TAS-SAGRU IMPERU RUMAN"**.

Din il-kbira grajja ħolqot fehmiet godda u xeħtet is-sisien ta' qagħdiet godda fil-hwejjeġ. Kif kienu jifmhu dak iż-żmien, din il-grajja kienet tfigser, il-qawmien mill-ġdid tal-Imperu ta' l-Oċċident imwaqqa' fl-476, hekk imma, li fil-ġdid Imperatur kienet tidher l-Għola Setgha ta' ħarsien għall-Insara, b'qagħda għolja fuq kollha il-Prinċipijiet insara b'difiża għal dak li hu tal-Knisja. L-Imperatur kellu jkun il-Protettur u d-Difensur tal-Papa li jħarsu mill-għedewwa barranin u ġewwenin.

B'danakollu, l-Imperatur Bizantin ma tilifx setgħetu jew ġie mwaqqa' minn ġieħu ta' Imperatur; f'dak iż-żmien l-idea tal-għaqda tal-Imperu kienet għadha wisq shieħa u ebda ħjiel ma kien hemm ta' firda bejn ix-Xerq u l-Għarb, bejn l-Orjent u l-Oċċident.

Minn dan li għedna jidher biżżejjed sewwa li Karlu, Imperatur tal-Franki, bis-saħħa tat-titlu l-ġdid "Imperatur tas-Sagru Imperu Ruman" lilu mogħ-

ti mill-Papa III, ma kiseb ebda mandat li għandu jħares l-Art Imqaddsa, li kienet taħt il-ħakma tal-Imperu ta' Bizanzju. Kif jidher, iżda, bejn is-snin 797 u 808, kien hemm hbiberija sewwa bejn Karlu l-Kbir u l-Kaliffa er-Raxid, fejn jidher sewwa l-ewwel il-Patrijarka ta' Ġerusalemm Ġorġi, u warajh Tumas jagħtu xejra reliġjuża l-għamil ta' Karlu ma' l-Art Imqaddsa. M'għandniex imma, nagħtu każ ħafna għal din il-hbiberija, li ma kienet xejn ħaġa ġdida: ġa Pipinu kellu din is-sura ta' hbiberija mal-kaliffa Abu-Gabar El-Mansur.

Karlu l-Kbir jibgħat Ambaxxata

Fis-sena 797, Karlu l-Kbir, wara 32 sena ta' skiet u, waqt li fehem jaqbad mill-ġdid, ir-relazzjonijiet ta' missieru Pipinu, kien baġhat lill-Kalif ta' Bagdad, Harun Er-Raxid ambaxxata magħmula minn żewġt irġiel Franki, Lanfridu u Siġismundu u minn wieħed Lhudi, jismu Izakk, bħala interpreti. Dnub! . . . ma nafux sewwa x'kien il-għan ta' din l-ambaxxata, naħsbu imma li kien dak li jikseb iljunfant, li f'dak iż-żmien ftit u xejn kont issib kif trid, għax ftit kien magħruf. Mill-bqija, hi ħaġa ħafna tqila li wieħed idahħal f'moħħu, li l-għan ta' dik l-ambaxxata kien biss dak li jikseb l-iljunfant meta wieħed iġib quddiem għajnejh li f'dak iż-żmien ħafna pellegrini kienu jiġu maqbudin, misruqin u msawtin mill-hallelin u mill-briganti. U ta' min jifhem, li għalhekk, li r-Rè Karlu ma naqasx jitlob lill-Kaliffa xi ftit tal-ħarsien biex jistgħu jitwettqu iżjed il-pellegrinaġġi, li kienu hekk għal qalb ta' l-Insara.

Imġieba tal-Patrijarka mar-Rè Karlu

Il-Patrijarka ta' Ġerusalemm Ġorġi, waqt li nqeda bl-ambaxxaturi mibgħutin minn Karlu, Ġorġi ħaseb li tkun

haġa xierqa u ta' ġieħ jekk jibġhat lil Karlu l-Kbir il-Barka u xi relikwji qaddisa. U hawn Karlu baġhat fix-Xerq, u sewwasew f'Ġerusalem lill-Qassis Żakkarija b'ġhotiet (riġali) għall-Qabar ta' Kristu.

Gara mbagħad, li fis-sena 808, waqt li Karlu l-Kbir kien jinsab f'Ruma, sab li wasal hemm ukoll il-Qassis Żakkarija, imsieheb ma' żewġ reliġ-jużi oħra: patri beneditin ta' l-Gholja taż-Żebbuġ u raheb ieħor tal-monasterju ta' San Saba, li kellhom f'idejhom ġhotiet għas-Santwarji imqaddsa ta' Ġerusalem.

Dawk l-ġhotiet kienu: "l-imfietah tal-Qabar ta' Kristu, tal-Kalvarju, tal-Belt Imqaddsa u tal-Gholja taż-Żebbuġ (l-Olivet?), bl-istandard ta' Ġerusalem". X'ifissru dawk ir-relikwji li Ġorġi l-Patrijarka baġhat lil Karlu l-Kbir nafuh minn dak stess li kien għamel Papa Ljuni III ma' l-istess Karu, fis-sena 795: Papa Ljuni III kien baġhat l-imfietah tal-Kunfessjoni ta' San Pietru u l-istandard ta' Ruma. Dawn il-ħwejjeġ iżda, ma kienux haġ'ohra hlief **eghliem** ta' ħarsien, **simbolu** ta' protettorat. Jidher sew, li l-Patrijarka Ġorġi, billi ġa jaf dak li kien gara Ruma, ma riedx jibqa' lura! . . . M'għandniex xi nghi-du, din l-ġhotja ta' **ghelm** ta' ħarsien, sar mhux ftit taħdit fl-Għarb (oċcident) u mbnew ħafna "kastelli in aria" fuq dan il-protettorat, li ma kienx ifisser haġ'ohra hlief għelm jew simbolu.

L-Iljunfant

Fix-xahar ta' Gunju tas-sena 801, waqt li Karlu l-Kbir kien sejjer lura fi Franza, x'hin wasal ħdejn Ivrija u Vercelli, hemm isib tnejn min-nies b'irsulijiet għalih: wiehed f'isem il-Kalifa er-Raxid u l-ieħor mill-Emir ta' Kairwan, Ibrahim ben Aghlab,

fejn dawn għarrfuh li "l-Ambaxxata tas-797 kienet marret tajjeb ħafna. Iżakk kien kiseb l-Iljunfant, imma t-tnejn min-nies-loarħ kienu mietu. Ir-Rè Karlu, imbagħad, kien baġhat lin-nutar Erkanbald biex iġib l-Iljunfant u Iżakk sbarka fil-Ligurja, fil-marsa ta' Portu Veneri, f'Ottubru tat-801, u minn hemm għall-Aix fit-802. Dawn l-ġhotiet, riġali ta' Slaten, Rejjiet u x'naf jien, tal-Asja u ta' l-Afrika ma kienux haġ'ohra hlief **eghliem** ta' ħbiberija, ta' sempliċi ħbiberija fost il-popli, għalkemm fl-Ewropa, aktarx, li jfissru xi haġ'aktar minn ħbiberija.

Ambaxxati mill-Patrijarka

Fix-xahar ta' Awissu 803 Karlu l-Kbir, waqt li kien jinsab f'Salz, fix-xerq ta' Franza, kien laqa' żewġt'Irħieb, mibġhut in mill-Patrijarka Ġorġi u li dawn baqġhu sejr in mieġhu sal-Baviera, u ma telqux minn hemm qabel tliet xhur. Għalfejn kienu ġew dawn? X'kien il-ġhan tal-miġja tagħhom? Għaliex qaqħdu hekk żmien u ġibdu hekk fit-tul? Sabu jewwilla xi tfixkil? Ma nafu sewwasew xejn fuq din il-haġa. Nafu iżda żgur, li telqet għax-xerq ambaxxata mill-Franki, im-mexxija minn ċertu Radbertu, u li din, qabel xejn, marret fuq il-Qabar ta' Kristu f'Ġerusalem, imbagħad għaddiet għand il-Kalifa Harun u minn hawn marret lura lejn Venezja. Biss mill-Kittieb Eginhard (Vita Karoli, 16), li ġejna nafu b'din l-ambaxxata: "**mhux biss il-kalifa ġew mġharrfa x-xewqat ta' Karlu l-Kbir, hu tah dak kollu li talbu, u qieghed taħt setġhetu l-Imkejjen Imqaddsa fejn ġrat u twettqet is-saħħa tal-bnedmin, u l-iżjed il-Qabar Imqaddes u fejn twettqet il-Qawma minn bejn l-Imwiet tas-Sid u Feddej tagħna**". U minn din il-ġrajja nibtet u ssawret it-

teorija tal-Harsien jew Protettorat ta' Karlu l-Kbir fuq l-Art Imqaddsa tal-Palestina.

Ambaxxata Mlaqqa'

Fis-sena 807, waslet ghand Karlu l-Kbir ambaxxata mix-Xerq, magh-mula minn wiehed ta' Ħarun R-Raxid, li kien jismu Abdallah u minn tnejn ohra tal-Patrijarka ta' Ġerusalem? Tumas, li sar Patrijarka wara Ġorgi, wiehed li jismu Felic u l-iehor, Abbati tal-Gholja taz-Żebbuġ, li jismu wkoll Ġorgi. Dawn giebu lil Karlu ghotiet hafna kbar: tinda u pezez tal-għazel ta' kbir ġmiel u siwi, haririjiet, fwejjah, kandilabri tal-bronż u arloġġ, makkjaniku tal-bronż imdieheb, li meta jdoqq is-sieghat jidhru johorġu Kavalieri minn 12-il tieqa, li mbagħad kienu jintgħalqu.

II-Kommemoratorju

Din il-ħbiberija u l-fehma tajba taz-żewġ slaten kienet ta' ġid mhux ckejken għall-Insara ta' l-Art Imqaddsa, kif nistghu naraw mill-**Kommemoratorju** **de Casis Dei**, li hu lista tad-Djar Reliġjużi li f'dak iż-żmien kien hemm fil-Palestina. Dan il-Kommemoratorju inkiteb għal habta tas-sena 808 jew, kif irid Kleinglawaz, fis-sena 810, billi fih jissemmew **"elemosini li jintbagħtu Ġerusalem għat-tiswiġa ta' knejjes"**; u dan jidher għandu x'jaqsam hafna mal-Kommemoratorju. U tassew: id-dokument misjub fil-Biblioteka ta' Vjenna minn Giovanni Battista De Rossi, iċ-ċelebri arkijologu Ruman, jagħti lista tad-Djar Reliġjużi li jgħammru sabiex lil-hom tingħata għajnuna. F'dan id-dokument huma mfakkrin:— **"5 klawstrali fuq l-Gholja taz-Żebbuġ li jgħidu s-salmi bil-latin, u Sorijiet li jaqdu 'l Alla f'Qabar il-Mulej u li huma wlied l-Imperu ta' sidna Karlu, Nru. 17 u**

wahda spanjola klawstrali". Fil-monasterju ta' Kossiba, bejn Ġerusalem u Geriko, hemm bhala Rghajjes Ab-bati, jismu LETU. U dawn il-latini ma humiex wehidhom, hekk li bejn Geriko u l-Gordan, in-naħa ta' Khon-Netele, instab pavement tal-mużajk, ta' dak iż-żmien, k'kitba latina. — Kitba tgħid: **"Domine miserere"** (Ja Sidi, henn għalija); l-ohra, kienu jaħsbu li ġġib isem is-superjur ta' Kossiba, imma llum jaħsbu mod iehor, għax tinqara hekk, skond B. Bagatti: **"Feci leto die lete"** (f'ċertu jum fer-raħtu).

Snin wara, ir-Raheb Bernard, waqt żjara fil-Palestina, wasal f'Ġerusalem: **"u konna milqughin, ighid, fl-ospizju tal-ġlorjużizmu imperatur Karlu, li fih jiġu milqughin daww kolla li, b'devozzjoni, imorru hemm u jtkellmu b'isien ruman. Fil-qrib hemm il-Knisja ta' Santa Marija, u biblioteka mill-aħjar imwaqqfa mill-istess imperatur, bi 12-il appartement, graden, siġar tal-għeneb, u ġnien kbir li jagħti għall-Wied ta' Ġosafat"**.

II-Filioque

Fis-sena 808, Karlu l-Kbir kien laqa' żewġ Franki li kienu għadhom kif waslu mill-Palestina. Dawn, waqt li kienu fuq l-Gholja taz-Żebbuġ kellhom tislita shuna mal-Irħieb Griegi fuq il-kelma **"FILIOQUE"**, li dahhlu fil-Kredu. Kien jinħtieġ li din il-ħaġa tiġi maqtuġha. Karlu, li kellu madwaru l-aqwa teologi ta' żminijietu, ġabarhom f'Aix f'Novembru 809, u flimkien magħhom qatagħha li **"l-Papa Ljuni III għandu jholl din il-kwistjoni"**. Milli jidher, Karlu ma riedx jindahal fi kwistjonijiet dogmatiki.

Sadanittant, fix-Xerq kien qed imut Harun Er-Raxid, u biex jinħatar is-

sultan ta' warajh sar hafna tixwix u għlied. U dan, milli jidher, kien ta' hsara mhix ckejkna għall-Insara. U sewwasew, għal din il-qagħda għdida li nholqot li, fl-1810, sar kliem fuq elemosini biex jintbaghtu Ġerusalemm.

Id-deskrizzjoni tal-Palestina magħmula mir-Raheb Bernardu, fl-1870, turina li sa dak iż-żmien il-qagħda fil-Palestina ma kinetx għal kollox imgharqa.

TMIEM

IR-RABTA TAZ-ZWIEG FOST IL-MUSULMANI

(KIF JINHALL IZ-ZWIEG)

L-għalqa li minnha, f'din il-kitba tagħna, sejrjn nigbru xi ntietaf 'l hawn u 'l hemm, hi miżgħuda b'għolliet u xewk mill-aktar niggeża. Xi aħbarijiet għariba għalina, imwiieldin fiċ-ċivili Ewropa, jagħfsulna qalbna u jimlew bin-niket u bil-hasra, l-iżjed lil dawk in-nisa li jaqrawha u li jafu aktar iħossu; iżda jistgħu jiswew ukoll — aħna żguri — li jqanqluhom biex aktar jinġibdu, iħobbu u jistmaw dejjem iżjed id-don tal-Fidi, ta' dik il-Fidi, li refghet u għolliet il-mara f'qadgħa daqs ir-raġel quddiem Alla u, għaldaqshekk, ukoll għall-aħħar hlas li qatt ma jintemm.

Il-mara wkoll, daqs ir-raġel hi bint Alla. Giet mahluqa minnu sabiex tkun is-sieħba tar-raġel, li magħha jafda l-hsus kollha ta' qalbu, il-

faragħ fin-niket tiegħu fl-għar siegħat ta' hajtu. Aħna l-Insara, imdorrijin inħarsu f'din il-hlejqa bil-hass tal-Fidi, narawha bhala Anġlu mogħti mn'Alla lir-raġel, li għandha missjoni x'taqdi, ġewwenija u tas-sema.

Meta mbagħad, il-mara ntrabtet mar-raġel biż-żwieg. Oh! hawnhekk, aħna ma narawx iżjed fir-raġel u l-mara tnejn min-nies, imma sura wahda mingħajr firda, sura wahda, hekk li f'widnejna dejjem jidwu dawk il-ke'miet solelni u helwin ta' l-Imgħallem Divin "*Et erunt duo in carne una!*" Tnejn f'sura wahda! Dawn il-kelmiet, li aħna ma nfissrux biss kif idoqqu f'widnejna tal-ġisem, imma li nifhmu fihom ukoll tifsira morali, spiritwali; u għalhekk, juruna wkoll għaqda tal-qlob, tar-rieda; hekk, li

miz-żewġ qlub tinghamel qalb wahda, miz-żewġ volontajiet issir rieda wahda. Infakkru wkoll, u ma qatt, dak il-kliem li hareġ mill-qalb u mill-fomm tal-Feddej taghna Ġesù: *“Dak li għaqquad Alla, ma jifridx il-bniedem!”* *“Quod Deus conjunxit, homo non separet”*. U fiż-żwieġ nistrani hemm sewwasew ir-rabta, il-għaqda msaħħa u mirfuda mill-imħabba li tiltaqa’ fil-Mulej — imħabba għolja u eterna — u għalhekk, hija rabta, għaqda għalina qaddisa, għal dejjem u ma tinħallx.

*
**

Min mhux iżda tar-religjon qaddisa taghna ma jasalx jifhem sewwa x’inhil-vera mħabba; u għalhekk, id-divorzju, it-tluq tas-sieheb mis-sieħba jew tas-sieħba mis-sieheb, griehi mill-għar li bihom jimbed, jikber u jitkattar fid-din’a d-dizordni u mad-dizordni kull għawdc iehor bla qies.

Jekk inħarsu u niflu f’itit fost dawk li huma tad-din ta’ Mawmettu, aħna nisibu li t-telqa jew tkeccija tal-mara hi haġa ta’ sikwit, hi haġa ta’ kuljum. Mara musulmana li ma waslitx ikollha tfal tista’ tiġi mtellqha u mibgħuta għand missierha, u dan mingħajr ebda proċess. Tista’ wkoll tiġi mtellqha għal għand missierha jekk għammielha, u tagħti lil żewġha biss bniet. U minn dan naraw il-ftit jew xejn siwi tal-mara fost il-Musulmani.

Iżda, xi hadd mill-qarrejja jista’ jwegħibni: Xi htija imma għandha l-mara jekk ma għamlitx tfal jew xtrat biss bniet u mhux subien?... u, imbagħad, għandha l-htija tinxtehed fuq il-mara li m’għamlitx tfal? Jew ila, li m’għamlitx tfal ma jistax ikun ukoll htija tar-raġel?..... Ukoll aħna, li qegħdin niktbu, bħalkom naħsbuha,

imma mhux hekk bħalna jaħsbuha dawk tad-din ta’ Mawmettu. Il-mara għarbija tiġi żgur imtallqha minn żewġha u bis-setgħa kollha tal-Qorti jekk hatja li bidlet il żewġha, jew jekk biss ikun hemm daqsxejn ta’ suspett ta’ din il-htija. U mhux rari il-każ li tiġi mtellqha wkoll minn żewġha għax ma jaqblux fil-karattru.

Minn dan wiehed għandu jifhem b’liema biża’ tgħix ma’ tul haġjitha l-mara għarbija biex ma jiġux fit-tigrib, li l-lum jew għadha, jiġu mtellqha minn darhom għal kull xejn, u jintefgħu fil-għaks, għu u miżerji oħra, barra mill-għajb li jaqgħu fih għal haġjithom kollha.

Il-liġi — il-liġi t’Alla u tan-natura — mhix magħrufa minn ulied il-Quran; l-għajjnuna lil xulxin, l’ tagħder lil sehbitek, u l-liġi tal-maħfra għan-nuqqasijiet ta’ wiehed lill-iehor, mhix mifhmuma fid-Din ta’ Mawmettu, għalhekk, l-imsiejkna mara musulmana ta’ sikwit hi bħala biċċa għodda għall-kapricci u għal għibdiet żienja ta’ żewġha. Jekk dan hu raġel sewwa u ta’ mġieba tajba, it-tigrib ta’ martu tista’ li tiġi mkeccija, ikun f’itit il-bogħod jekk — Alla hares qatt! — żewġha jkun aktar żjieni u bla raġuni, milli dehni u għaqli, Oh! allura, im-sejkna mara, ma tkunx haġ’oħra hliet vi’tma mghakksa taht saqajn il-kiefer tirann tagħha.

Wiehed bidwi, darba wahda, kien gie mistoqsi mil-Missjunarju Kattoliku, il-għaliex kien żewweġ lil-ibnu li kien għadu ż-żejjed żgħir fis-snin. Il-bidwi wiegħbu lil-Missjunarju: *“Biex minn kmieni jserrah il-għibdiet ta’ h̄susu li huma fih u biex il-mara tilhaq tixtrilu hafna subien u jibqa’ miġbud lejha sakemm tkunlu żghira”*. Iva, iva, jekk wara xi żmien il-mara miżżewġa ma tibqax togħgob iżjed lil żewġha,

dan jista' jitlaqha jew jiehu oħra, jew oħrajn flokha. U min ma ħarax, għaldaqhekk li dawn id-drawwiet, imħarsin mil-Quran Mawmettan huma għal kollox kontrarji għal kull sens morali, għal kul ġid tal-familja, u għall kull ordni fix-xirka tal-bnedmin?.....

U l-missier tal-mara mtellqha minn żewġha — jew min jidher fl-oku — jagħmel kollox sabiex iwikkilha lil xi ieħor, jew ukoll lil xi t-tielet, u hekk jibqa' sejjer, biex jikseb xi haġa tal-flus minn fuqha.

Din hi tassew l-għaqda jew rabta ta' mħabba taż-żwieġ musulman!

Iflu w ifhmu ftit dan il-każ li sa ngħid hawnhekk.

Erba aħwa wiehed wara l-ieħor, iżżewġu waħda kugina tagħhom (qalb il-musulmani jista' jsir dan is-sura ta' żwieġ) fi ftit zmien l-imsej-kna giet imtellaqha minn kull wiehed minnhom: mill-erba' żwieġha. Tajjeb, wara li kienet giet mibgħutha mir-raba wiehed mill-aħwa, l-imsej-kna għandha l-jedd li targa ssir il-mara legitma ta' l-ewwel wiehed li kien telaqha. Izda... lil din il-mara għandha jewwilla, nsej-hulha xxurtjata, jew aktarx disgrazjata?... Hi hafna tqilha t-tweġiba f'każijiet hekk strambi u għariba bħal dawn.

U tistaqsuni, xi jsir mill-ulied im-wieldin minn għaqdiet hekk għariba u strambi?... Aktarx jiġri dan f'każijiet bħal dawn: L-ulied is-subien jiġborhom il-missier; għal bniet, imbagħad jibqgħu fuq spallejn l-omm, jekk mis-sirijethom ma jkunux iridu jindaħlu għalihom huma. U min jaf, l-imsej-kna omm kemm tkun trid iġġarrab nicket u għaks sabiex trabbihom.

Xi wħud mil-qarrejja tagħna aktarx isibu esagerati dawn ir-rakkonti tagħ-

na li jiġru fid-din musulman; ma-dan kollu huma rakkonti storiċi, veri, u li għadhom jiġru sal-lum, fid-dawl tas-seklu tagħna XX qalb li jistqarru l-Quran ta' Mawmettu, l-qarrieqi jew mqarraq profeta, li biex iqiegħed fuq sisien sodi r-religjon minnu maħluqa ta' lid-dixxipli tiegħu u lil daww kol-lha li fiha jinkitbu kull rehja għall-ġibdiet u għal-hsus 'ħżiena tal-bniedem.

* *
*

Kemm, tabilhaqq, aħna l-insara għandna mbierku u nfahħru l'Alla u lit-tieba bla qies tiegħu li batgħna f'din id-dinja, mwieldin fi hdan il-Knisja Kattolka, li tagħna bħala Ommna ta' l-akbar imħabba! Kemm għandna nkunu rikonoxxenti u nagħru kemm tabilhaqq jiswa d-Don tal-Fidi, don tas-sema, li jgagħlna n-niru lkoll — mingħajr ebda eċċezzjoni — ulied ad-ottivi bi grazzja, li b'hekk qisna lkoll aħwa, u aħwa ta' l-istess Iben Wahdieni tal-Mulej, u li biex jifdina minn Luċifru u jagħmilna werrieta tas-Sema, ma rahiex bi kbira li jsir Huna Ewlieni.

Għal-hsieb ta' dan il-ġid kollu tal-grazzja qalbna tiddeweb, ilsienna jinħall, isammagħ dak l-għana ta' tif-ħir u ta' mi-zik — ħajr il-lum u dejjem O Sidna, O Mulejna! Aħna nfahħruk issa u dejjem, dejjem, fil-jiem kollha ta' ħajjtna, f'kull hin sa l-eternità għal kbir don tal-Fidi! Aghmel, o Mulej, li nkunu dejjem, u dejjem fidi-li għall-hekk kbira tieba tiegħek, billi nżommu dejjem finha mingħajr mit-tiefes l-isem ta' gieħ ta' "Ulidedek Maħbuba", ta aħwa tal-Iben Wahdieni Tiegħek, Sidna Gesù Kristu!..... Amen.

IL-QADDEJJA TAL-MULEJ

PAWLINA TAL-MARKIZI DE NIKOLAY

BENEFATTRIČI KBIRA TAS-SANTWARJU TA' EMMAWS U TA' L-ART IMQADDSA

(Jissokta ma' l-ghadd ta' qabel)

Kemm-il darba x-xwejha nannietna ma harfitilniex, meta konna ghadna tfal żġhar, minn dawk il-ħrejef ta' biża', fejn jissemmew u jidhru ta' sikwit sharijiet u, xi drabi, b'dawk ta' barra minn hawn, ix-Xitan, iswed iswed, b'ġhajnejh homor nar, bi qrunu merfughin 'il fuq, il-mitra f'idejha u b'denbu twil twil jixxengel 'l hawn u 'l hemm . . . u dan biex iġġagħalna, it-twajba nannietna, nehdeu, inserrhu 'l ġisimna u noqogħdu siektin u ġwej-din u, fost kollox, obbidjenti, studjużi u ma ninsewx it-talb ta' fil-ġhodu u ta' fil-ġhaxija, u ma ngħidu gideb u nwarru u naharbu dejjem id-dnub. U kienu ħrejef, ħrejef tal-ħrejef, b'xi ftit imhalltin bis-sewwa jew b'dak li jixbah is-sewwa, ta' sikwit imma eżagerati, maħluqin minn fantasija meqjusa u qasira ħafna.

U aħna konna nemmnuhom, kif le?! . . . u llum, li aħna kbar u mdahħlin fiż-żmien, għandna nistqarru li dawk il-ħrejef tat-twajba nannietna, kienu jiswewlna ħafna biex ibegħduna mill-ħażen u nwettqu xi għamil tajjeb skond il-hila ta' tfulitna. U hekk, qajl qajl, trabba f'moħħna i-kruha u l-biża' mid-demonju, għadu ta' kull tieba, u nibtet f'qalbna u trabbiet ġibda u mħabba safja lejn Ġesù Kristu, li jħobb hekk liż-żġhar twajbin. Dan ukoll li sa ngħidilkom għandu xeħta ta' ħrejef, imma tabil-ħaqq, hu haġa li ġrat tassew, hu haġa vera, oġġett storiku, li ġara tassew! U li jurina kemm tassew li l-għadu

ta' l-erwieħ, ix-Xitan, ma jorqodx, imma jfittex jinqeda bl-ghodda kollha biex ifixkel lill-erwieħ it-tajba f'ghamilhom ta' ġid għall-imħabba t'Alla u ta' ġhajrhom.

Ukoll dak li sa ngħidilkom, maħbubin qarrejja, donnu jidher xogħol ta' xi ħrejef milli bosta drabi jingħadu, imma le, huma tassew ħwejjeġ li ġraw u li ma jista' jmerihom ebda ħadd. Aqraw aħsbu ftit:

Fl-ewwel ospizju li kellhom il-patrijiet missjunarji ta' l-Art Imqaddsa f'Emmaws (Palestina), f'ċella ckejkna u fqajra, waħda mara twajba — il-qaddejja t'Alla Pawlina De Nikolay — qiegħda tikteb itira lil wieħed Kardinal. Din l-ittra kienet dokument ta' kbira ħtieġa għas-Santwarju Ewangeliku ta' Emmaws, li biċċa minnu kien ga miksab b'xiri mingħand it-Torok. Il-kisba tal-bqija ta' dak l-imkien qadis, il-qawmien mill-ġdid tal-Bażilka l-qadima tal-“ġharfien ta' Ġesù Mqajjem minn bejn l-Imwiet liż-żewġ dix-xipli, Xmuni u Kleofa”, bil-hidma tal-Qaddejja t'Alla Pawlina, kellha tkun ġhajn ġdida ta' Barka u ta' grazzja, ta' sliem u ta' kbar għeġubijiet. Ix-Xitan, kif wieħed jista' jifhem, ma ħax gost jara l-qawmien ta' opra bħal din u, għalhekk, fittex li jfixkilha kemm jista', l-iżjed, billi joħodha kontra dik li kellha l-missjoni speċjali minn Alla biex tifdi, tqajjem u tagħmel ta' ġieħ u ta' qima s-Santwarju ta' Emmaws.

X'jagħmel id-demonju? Mingħajr ebda hoss, jidhol fiċ-ċella fejn kienet tikteb Pawlina, haseb li sa jbeżżaghha b'dehertu biss quddiemha, Pawlina imma, qisu ma daħal haħd, baqgħet tikteb mingħajr ma tat ebda każ tiegħu. Meta ra hekk, id-demonju, jaħtaf b'rabja f'idejh il-klamar, isabbtu fuq il-mejda u jċappas bil-linka karti miktuba u jħammeġ il-mejda u kull fejn haħat. L-imsejtna mara, imbażża' iva, imma le titef hilitħa, għamlet is-sinjal tas-salib, refgħet ħsbijietħa 'l fuq, fil-Mulej, u, waqt li naddfet ftit wiċċ il-mejda, haħet kart'ohra f'idejħa biex tarġa' tissokta tikteb.

Id-demonju, mirbuħ mis-sabar u mill-emmna ta' Pawlina, għajjat għajta tal-biża' u ma deherx iżjed.

Wara ftit jiem, iżda, raġa' ta s-salt biex ibażża' lil Pawlina. Kienet din qiegħda titlob fil-Knisja Parroċċa ta' San Salvatur, f'Ġerusalem. Kellħa f'idejħa ittra, minnħa miktuba, biex tintbagħat Ruma lill-Eminenza Tiegħu, il-Kardinal Berardi, Prefett tal-Propaganda Fide, f'dak inħar stess ma' wieħed li kien sejjer Ruma. Qabel imma ma tibgħatħa xtaqet li jaqraħa l-Patri Direttur Spiritwali tagħħa, P. Ġakbu Radò. Ĥwejjeg tal-ghageb! Waqt li dan P. Radò kien dieħel il-Knisja, id-demonju jaħtaf minn idejn Pawlina l-ittra, jqattagħħa f'elf biċċa, jxerridħa ma' l-art, u jaħrab . . . X'tagħmel biex id-demonju ma jirbaħx, u jibqa' f'wiċċu? Il-P. Radò, innebbah minn Alla, amar lill-bint spiritwali tiegħu sabiex dlonk tiġbor mill-art il-bċejjeċ kollħa tal-ittra mill-art u tqegħedħom fuq il-mensa tal-Altar tal-Madonna Immakulata. U, O għageb! Dawk il-bċejjeċ tal-karta minnħom infuħom jerggħu jingħaqdu flimkien li reġgħu saru dik l-ittra ta' qabel, li malajr ġiet magħluqa u mibgħuta lill-Kardinal Berardi.

Dan kien tassew għageb, miraklu mogħti lil Pawlina De Nikolay għall-obbidjenza u t-tama b'fiduċja li ħi kellħa fil-patroċinju ta' Marija ta' dik li bir-riġlejn immakulati tagħħa seh-qet ras il-ghadu t'Alla u tal-bnedmin. U hekk, b'dan il-miraklu ieħor l-anġlu tad-dlamijiet kellu telfa ohra, li ma seta' qatt jinsieħa u li baqa' jagħmel biex jieħu rebħa fuqħa.

Ġesù kien talab lil din il-qaddejja tiegħu, Pawlina De Nicolay, sagri-



**Il-Venerabbli Pawlina
tal-Markizi De Nikolay.**

fiċċju naqra kbir, jiġifieri debħa tagħħa nfisha, għallinqas għal ma' tul ħames snin, billi tingħata bħala vittma b'tiġrib ta' tbatijiet bħala tpattija għall-ingurji li biħom jiġi ta' sikwit milqut fil-Qalb Imqaddsa tiegħu. Pawlina, b'qalbħa miħgħula mħabba

ghal gharustha Gesù, wara li gharrfet b'dan lill-Konfessur tagħha u qalghet minn għandu l-barka tas-Sema, ingħatat għal kollox għar-rieda ta' Gesù bhala vittma għal imhabbtu. U hekk, fil-jum 25 ta' Novembru 1858, fil-ghaxija, Pawlina tingħalaq ġewwa l-Bażilka tal-Qabar ta' Kristu, biex f'nofs il-lejl, hemm fuq il-Kalvarju twettaq u ttejjem l-Ghotja Kbira tagħha lil Gesù; u mhux biss għal hames snin, imma sal-hin tal-mewt, jekk din hi r-rieda tal-Mulej.

U waslet is-siegha, u t-twajba u qaddisa Franġiskana Pawlina De Nikolay inxtehet minduda sewwasew f'dak l-Imkien Qaddis, fejn darba waħda Gesù kien ta l-lulu nnifsu b'debħa safja fuq is-Salib lill-Missieru għall-maħfra tad-dnubiet tad-dinja u f'dak il-waqt jaqbd u fiha d-demonji ta' l-infern, jerfghuha u jgholluha 'l fuq u jittfghuha b'salt fl-arja, li l-imsejtna bla saħħa u aktar mejta mill-hajja tistabat u ssib ruhha f'rokn ma mwarra tal-Bażilka.

Izda wkoll din id-darba, id-Demonju ma kellux jirbah fuq Pawlina, izda minnha ġie mirbuħ u mharrab ta' ġifa li hu. Wara ftit tal-hin, Pawlina bdiet targa' tiehu l-hajja u, mimlija aktar bl-enerġija u l-hila minn qabel, titla' l-Kalvarju, tinxtehet minduda b'wiċċ ma' l-art u tagħmel l-offerta tagħha lil Gesù b'imhabba ta' vera serafina, waqt li l-Anġli mis-Sema mgħaxxin kienu jharsu lejha u x-xbieha kbira tal-Imsallab divin titpaxxa biha.

Dan huwa r-rebħ tal-Qaddisin, ulied il-Mulej; rebħ migjub bl-ghodda

mbierka tal-obbidjenza, tat-talb, tas-sabar, tal-emmna u tal-fiduċja f'Alla, u ta' perseveranza sa l-aħħar fl-ghemil it-tajjeb. U dan ir-rebħ, u dawn il-vittorji huma għelm ta' rebħ l-iehor li qatt ma jintemm.

Mill-bqija, il-Qaddejja t'Alla Pawlina De Nikolay, kellha qisha dejjem dehriet ta' Erwieh Imqaddsa tal-Purgatorju, li kienu aktarx jitolbuha għajuniet biex jiġu meħlusa minn tbatijiethom; u meta Pawlina tkun ghenithom bit-talb u opri ohra tajba kienu jidhrulha u jroddulha ħajr u kienet tarahom deħlin fis-Sema. Fost dawn l-erwieh qaddisa, kif jistqarr il-P. Radò, konfessur u direttur ta' ruhha, hi waqt li kienet f'Ġerusalem rat ir-ruh ta' oħt P. Radò u ta' ommu mejtin fi Spanja; u għalkemm hi qatt ma rathom jew kienet tafhom, ma-dankollu, qaltu hekk hwejjeġ fuqhom li juruk li tassew hi kienet rathom jew qegħda tarahom qisu f'xi xbieha tagħhom.

Jekk hekk tant drabi Pawlina, ma' tul ħajjitha, kellha dehriet ta' Qaddisin, tal-Martri Innoċenti, tal-Madonna u ta' l-istess Gesù, x'għageb huwa li kienet tkun imfarrġa mill-Erwieh tal-Purgatorju? U kemm mhux aktar għageb, li tkun imhabbta, imfixkla u maħqurha mill-Anġli Ħżiena, li huma d-demonji, għedewwa ta' dak kollu li huwa għamil tajjeb? Kienet iva, Pawlina, waslet hekk fil-gholi fil-kisba tal-qdusija li kienet ta' biża' kbir għad-demonji u ta' kbir farag għall-Erwieh tal-Purgatorju.

GRAZZJA MAQLUGHA

Mrs. E.G. minn San Giljan, tiringrazzja lid-Duluri tal-Kalvarju tal-grazzja li qalghet għal hlas tajjeb.

AHBARIJET TA' L-ART IMQADDSA

DELEGAT APPOSTOLIKU ĠDID GĦAL ĠERUSALEMM

Fil-11 ta' Awissu li għadda, mal-vapur Taljan "Enotria", wasal f'Hajfa, ir-Reverendissimu Mons. Piju Laghi, mibghut mill-Q.T. il-Papa Pawlu VI, bhala Delegat Appostoliku ġdid għall-Palestina, f'Ġerusalem. Bhala rappreżentant tal-Vatikan fis-saltniet ta' Izrael u tal-Ġurdan huwa mistenni li jitlob u jiġi milqugh mill-President Shazar u mir-Re Hussein ma jdumx.

Monsinjur Laghi hu Taljan u kiseb karriera diplomatika bi tharriġ li kellu f'Delegazzjonijiet u Nunzjaturi; serva lill-Vatikan f'hafna pajji-zi, fosthom ukoll fl-Istati Uniti. L-Eċċ. Tiegħu Mons. Laghi qal lill-istampa: "Il-missjoni li tah biex iwettaq il-Papa Pawlu VI hi missjoni iebes. Tkolli nahdem u nagħmel kull ma nista' biex naqdiha tajjeb għall-ġid tal-Knisja, tal-popolu u tal-paċi.

Id-Delegati Appostoliċi jiġu mibghuta mill-Vatikan f'dawk in-naz-zjonijiet li s-Santa Sede għad ma għandhiex relazzjonijiet diplomatici magħhom.

Kien hemm jilqgħu lill-Monsinjur Laghi l-Isqof Hanna Kaldany, Kap tal-Komunità Latina f'Izrael, ir-Rev.mu Kustodju ta' l-Art Imqadssa, Patri Erminju Roncari, O.F.M., l-Arcisqof J. Raya, Grieg Kattoliku, Mr. Michael Pragai, Ministru ta' l-Esteri, u Dr. Shaul Kolbi, Ministru għall-Affarijiet Reliġjużi, u hafna Patrijiet ohra, Reliġjużi u Sorijiet.

L-EĊĊ.ZA TIEGĦU REV.MA MONS. A. SEPINSKI, O.F.M.

L-ex-Delegat Appostoliku tal-Palestina, Mons. Agostino Sepinski, gie mgħolli għall-kariga ta' Nunzju Appostoliku ta' l-Uruguay, u għall-ferħ li għamlitlu l-Kustodja ta' l-Art Imqadssa, qabel halla l-Palestina, fit-8 ta' Mejju li għadda, wieġeb hekk lill-Patrijiet: "It-telegramm tagħkom ta' ferħ għan-nomina tiegħi ta' Nunzju Appostoliku fl-Uruguay, iġġaħhal-ni nhoss f'qalbi bla tarf u jiena niżżik hajr minn qalbi, kif ukoll niżzi hajr lill-Kustodja ta' dak li għarfet u setgħet twettaq biex tghin u thaffef ix-xogħol tad-Delegat Appostoliku f'dawn it-tliet snin u nofs tal-qagħda tiegħi fit-Terra Santa.

"Sa nħalli dan ix-xogħol appostoliku biex immur hemm fejn il-fiduċja tal-Qdusija Tiegħu l-Papa għoġbitha tibgħatni, imma dejjem u kull fejn inkun se nibqa' b'dik il-ġibda għall-Art Imbierka, fejn, jekk hemm hafna x'jahqrek, hemm ukoll hafna xi jfakkrek f'Dak li kien hemm qabilna u fdiena wkoll bit-tbatijiet u bin-niket tiegħu.

“Ghalik, għażiż Patri Delegat, għad diskretorju tal-Kustodju, għall-Patrijet kollha li jahdmu biex iżommu u jkabbbru dejjem id-devozzjoni lejn is-Santwarji, imqaddsin minn Sidna Gesù Kristu u mill-Omm tiegħu qaddisa, li tagħha llum qeghdin niċċelebraw il-festa tal-Medjazzjoni tagħha, it-tislima mill-qalb, imsieħba minn xewqat ta' xogħol ta' appostolat tassew għammieli fl-art ta' Gesù waqt li b'qima religjuża nistqarr ruhi,

Devotissimu tagħkom,
† AGOSTINO SEPINSKI, O.F.M.

Lill-W.R.P.
P. Erminju Roncari, O.F.M.,
President tal-Kustodja,
Kunvent SS.mu Salvatur,
Ġerusalem.

REQUIESCANT IN PACE

Nixtiequ li l-imsejbin tagħna jitolbu għar-ruħ għażiża ta' dawn li ġejjin, li telqu minn din id-dinja qabilna, u li nleshom jixtiequna niftakru fihom fit-talb tagħna.

SLIEMA (Stella Maris): Pawla u Iwigi Cordina; Carmela Busuttil; Mari, Paolo u Ġanni Eldom; Giovanna Busuttil; Carmelo u Michele Borg; Joseph u Cettina Delicata; Stella Camilleri; Giovanna Callus; Paolo u Teodora Callus; Giuseppe u Vincent Cassar; Caterina Desira; Salvatore Desira; Carmela, Marietta u Carmelo Aquilina; Michelina Chircop; Angelo Ciangura; Giovanna u Giuseppe Damato; Emmanuele, Teresa, Felice u Giuseppe Said Borda; Mariano, Pasqualino, Feliciano u Assuero Chetcuti; Mariana, Margerita, Annunziato, Giuseppino, Baldasare, Giuda Taddeo Muscat; Stella, Rosaria, Marylene, Elisabeth, Antonio, Gerardo, Serafina u Giuditta Grech; Ivon, Dionisia, Susanna, Ruth, Mamuele, Gracy, Smmanuela, Spira Sammut; Baldassare, Nicola, Dionisio, Rita,

Ethel, Margerita, Emmanuele u George Buhagiar; Anna, Maria Concetta, Mananni, Annunziata, Giovanni, Francesco, Domenico Said; Adele Mifsud; Gabriele Muscat; Adolfo Chetcuti; Stella Agius; Filomena u Caterina Micallef; Giuseppe Assuero, Sebastiano Buhagiar; Marianna u Giuseppina Magro; Agostino, Maddalena, Serafina u Lorenzo Azzopardi; Emmanuele, Annunziata u Nicolina Cordina; Adriana, Michelina, Giovanna u Dionisio Gerada; Agostino, Maria, Daniele, Spiridione, Giorgio, Pio, Mansueto, Arthuro, Marco u Ġuza Borg.

SLIEMA (San Girgor): — Carmelo u Innocenza Calleja; Paul, Formosa; Mary Azzopardi; George Spiteri; Carmelo, Michele, Caterina, Carmela u Manwel Xerri; Alfred Zammit Tabona; Salvino u Maria Debono; Beatrice u George Borg; Alexander Azzopardi; Carmela u George Grech; Carmela Debono; John Griscti; Grace Griscti; John Bonavia.

VALLETTA (Santu Wistin): — Luigi De Silvio; Teresa Borg; Raffaele Gabarretta; Luigi Vella; Nunzia De Silvio; Carmela Sultana; Giuseppe Cachia; Maria Debono; Carmela Mifsud; Rosaria Said; Caterina Demanuele; Maria Stella Cachia; Emmanuele Cachia; Emmanuele Calleja; Nicola Biancardi; Spiridione Biancardi; Maria Luisa Cachia; Mary Cachia; Emmanuela Cachia; Emmanuela Vella; Giovanni Vassallo; Antonio Vassallo; Angelo u Giuseppa Cauchi.

QORMI (San Sebastjan): — Roraria u George Sultana; Carmelo u Rosaria Debono; Carmela Scicluna; Maria Farrugia; Giuseppe, Lorenzo u Michele Zammit; Felice Mizzi; Pina u Anthony Camilleri; Giovanni, Angiolino, Angiolina, Filomena, Francesco, Ludgarda, Vincenzo, Maria, Teresa Sammut Buttill Borg; Rosaria, Indri, Carmela Vella; Maria Falzon; Carmelo Thewma; Rosaria Darmanin; Caterina, George u Rosaria Cardona; Maria u George Vella.

ZURRIEQ (Santa Katerina): — Emmanuele Mula; Maria Mula; Francesco Mallia; Paola, Salvatore u Giuseppi Griscti; Emmanuela Grima; Sebastiana Cordina; Giuditta Cassar.

PAOLA: — Concetta Borg; Antonio u Carmela Cordina; Paolo Cassar; Carmela, Giovanni, Felice Cassar; Filomena Camenzuli; Giovanna u Edgar Cassar; Ruth Camenzuli; Antonio, Giuseppe u Paolo Grima.

GUDJA: — Marianna Azzopardi, Giovanna Muscat; Giuseppe Borg.

HAMRUN (San Gejtannu): — Paolo, Giuseppa u Antonio Cutajar; Cetta u Carmelo Farrugia; Grazia u Giuseppe Buttigieg; Louis u Guza Vella; Salvatore, Luigi,

Emilia, Joseph, Caterina, Evelina u Joseph Ciancio; Carmela Zammit; Rosa Vella; Sebastiano Ellul; Emilia Buhagiar; Carmelina Cassar; Giuseppina Mifsud; Valentina Saliba; Giuditta Cordina; Elisabeth Azzopardi.

KIRKOP: — Emiliana Mifsud; Gabriella Agius; Nioletta Magro; Eusebia Cassar; Giuseppina u Paola Camilleri; Georgia u Salvatore Buhagiar.

MQABBA: — Maria u Innocenzo Sciberras; Agostina D'Emmanuele; Vincenzo u Maria Sciberras; Amabile Vella; Anacleto Sciberras; Giuditta Cordina; Emmanuele Buhagiar; Caterina Aquilina; Mananni Cordina; Marianna Grima; Samuele Camilleri; Giuseppe, Maria u Giovanni Ellul.

GHAWDEX: — Giuseppe u Margherita Bonello; Beatrice u Caterina Saliba; Annunziata, Maria u Salvina Demicoli; Giuditta, Emmanuela u Tonina Buttigieg; Mananni, Cettina u Hilda Mifsud; Giuseppe u Gaetano Sammut; Francesco, Spiridione, u Alessio Cordina; Nicola, Agostino, Dionisio u Marianna Mintoff; George, Giovanni, Emmanuela u Vittoria Camilleri; Tommaso, Arturo u Gioacchino Grixti; Serafina u Serafino Buhagiar; Francesco, Giuditta, Emmanuele, Caterina u Giovanna Buttigieg; Filomena u Georgia Chetcuti; Rita, Serafino, Polly u Mary Saliba; Gesuarda, Olinda u Beatrice Mifsud.

MARSA: — Luigi, Caterina, Giovanna, Luigiaa u Francesco Pace; John u Joseph Saliba; Giovanna Gatt; Doris Grech; Anthony Grima.

Min-naħa taħna 'niżguraw lil qrabathom li l-erwieħ ta' dawn il-mejtin għeżieħ ikollhom dejjem sehem mill-quddies li jitqaddes fuq il-Qabar ta' Kristu.